

مشرقی تنقید

مشوق تنقید

مشرقی تنقید

محمد حسن

پروفیسر اردو، جواہر لعل نہرو یونیورسٹی

نئی دہلی ۱۱۰۰۶۴

ہندوستانی زبانوں کے مرکز کا نصابی سلسلہ ۴

35/-
قیمت: پینتیس روپے

۱۹۸۸ء

ہندوستانی شعریات

ہندوستان میں احساسِ جمال کی تاریخ بڑی پرانی ہے۔ قصہ مشہور ہے کہ ایک بار سارے دیوتا دیوتاؤں کے دیوتا برہما کے پاس فریاد لے کر گئے کہ انسان بدی کی طرف جلد راغب ہوتا ہے اور نیکی اور اچھائی کے کاموں کی ترغیب دی جائے تو کوئی وعظ و نصیحت نہیں سنتا اور نیکی اور اچھائی کی بات خشک اور غیر دلچسپ معلوم ہوتی ہے۔ برہما نے ان باتوں کو غور سے سنا اور نرت، ناٹیہ اور سنگیت کا ایک نیا پانچواں وید تدوین کیا اور ہدایت کی کہ ان وسائل سے لوگوں کو نیکی کی طرف راغب کیا جائے گویا جمالیات کے مقصد کا تصور صنمیات اور پرانے افسوں و افسانے میں بھی شامل ہے۔

سنسکرت تنقید کی ابتدا بھرت کے ناٹیہ شاستر سے ہوتی ہے جس کے سنہ تصنیف کے بارے میں اختلاف ہے۔ بعض پہلی صدی قبل مسیح اور بعض کے نزدیک پہلی صدی بعد مسیح (تقریباً) اس کا زمانہ تصنیف قرار دیتے ہیں۔ بلاشبہ اس کے بعض حصے الحاقی ہیں۔ بنیادی طور پر تصنیف کا موضوع ڈراما ہے۔ شاعری اور دیگر فنون لطیفہ کا ذکر ضمنی طور پر آگیا ہے لیکن تنقیدی نقطہ نظر سے بھرت نے رس کا جو نظریہ پیش کیا ہے وہ سنسکرت جمالیات کی بنیاد بن گیا۔

رس کا نظریہ مصنف کے نقطہ نظر سے فن پر غور کرنے کے بجائے قاری اور مخاطبین

کے نقطہ نظر سے فن پر غور کرتا ہے۔ سنسکرت جمالیات نے انسان کے بنیادی جذبات کا تجزیہ کرنے کی کوشش کی ہے جس طرح یونان کے بعض حکمانے انسان کے جملہ حواس کو پانچ حواسِ خمسہ میں تقسیم کر دیا تھا۔ اسی طرح انسان کے پورے جذباتی نظام کو سنسکرت جمالیات نے نورس کی شکل میں تقسیم کرنے کی کوشش کی۔ ہر فن پارہ اپنے مخاطبین کے نو بنیادی حواس میں سے کسی ایک حاسہ پر اثر انداز ہوتا ہے اور اسی کے مطابق اس کی تاثیر اور اس کی جمالیاتی قدر و قیمت متعین ہوتی ہے۔ یہ نورس مندرجہ ذیل ہیں:-

۱۔	شرنگار	(رومان)
۲۔	ہاسیہ	(مزاح)
۳۔	کرونا	(سوز و گداز)
۴۔	رودر	(ہیبت)
۵۔	ویر	(شجاعت)
۶۔	بھی بھتس	(تنفر)
۷۔	اد بھت	(حیرت)
۸۔	بھیانک	(خوف)
۹۔	بھگتی	(عقیدت)

اسی طرح آٹھ غالب جذبات و احساسات ہیں:- محبت، غم، غصہ، خوف، نفرت، عقیدت، حیرت اور عمل کی قوت، ان ستھائی بھاؤ سے مختلف ضمنی اور ذیلی جذبات اور احساسات پیدا ہوتے ہیں جنہیں و بھا چاری بھاؤ کہا گیا ہے۔

سنسکرت جمالیات کے ماہرین نے مختلف قسم کے رس پیدا کرنے کے لیے ڈراما نگاری کی پیدا کردہ صورت حال یا اس کے خارجی محرکات کو و بھاؤ کا نام دیا ہے۔ جذبات اگر ڈرامے کے کسی کردار کے لیے پیدا ہوں تو آلم بن و بھاؤ قرار پائیں گے اور اگر کسی مخصوص صورت حال سے پیدا ہوتے ہوں تو آڈی پن کہلائیے گے مثلاً اگر ڈرامے

کے کسی سین میں ایک نوجوان مرد کسی دوشیزہ کی طرف متوجہ ہوتا ہے تو تنہائی، موسم بہار پھولوں کی مہک اور چاندنی رات کی خوشگوار کیفیت اس رومانی فضا کو زیادہ دلکش بناتی ہے۔ ایسی صورت میں ہیرو اور ہیروئن جن کے لیے دیکھنے والے کے دل میں جذبات پیدا ہوتے ہیں۔ ”آلم بن وبھاؤ“ ہوں گے اور پھولوں کی مہک، چاندنی رات وغیرہ ”ادی پن وبھاؤ“ کہے جائیں گے۔ جن جسمانی حرکات و سکنات سے جذبات کا اظہار ہوگا انھیں انوبھاؤ کہا جائے گا اور مختلف جذبات و احساسات جن کی مدد سے یہ مجموعی کیفیت عبارت ہوگی اسے وبھاچاری کا نام دیا جائے گا۔

بھرت کے نظریہ رس پر بحث کا آغاز صحیح معنوں میں ابھینو گپت کی ناٹیہ شاستری کی شرح سے ہوا۔ بحث دو اصطلاحوں پر مرکوز تھی: ”سنیوگ“ اور ”رس نش پتی“۔ سنیوگ سے مختلف کیفیات کے ذریعے کسی ایک غالب جذبے کی آفرینش مراد ہے۔ یعنی مختلف کیفیات و احساسات سے مل کر ایک بنیادی جذبے کی تخلیق۔ ان بنیادی جذبوں کو (ستھانی رس) قرار دیا گیا اور بھٹ نے اس پر زور دیا کہ رس کے بنیادی جذبے ’وبھاؤ‘، ’انوبھاؤ‘ اور ’وبھاچاری‘ یعنی خارجی محرکات ضمنی کیفیات اور جسمانی حرکات و سکنات کی مجموعی آمیزش سے تخلیق پاتے ہیں۔ آمیزش کے اس نظریے کے مخالفین کا اعتراض یہ تھا کہ اگر ’وبھاؤ‘، ’انوبھاؤ‘ اور ’وبھاچاری‘ کو رس کا وسیلہ اظہار مانا جائے تو یہ ماننا پڑے گا کہ ان عناصر کے ذریعے ادا کیا جانے والا رس پہلے سے موجود تھا جب کہ یہ درحقیقت ان تینوں کے بعد ہی پیدا ہوتا ہے۔ دوسرے ’وبھاؤ‘، ’انوبھاؤ‘ اور ’وبھاچاری‘ یعنی ڈرامے کے سبھی مناظر و واقعات کے جاتے کے بعد بھی رس کی کیفیت کا دیر تک ناظرین پر طاری رہنے کا جواز بھی پیش نہیں کیا جاسکتا۔

’رس نش پتی‘ یعنی رس کی تکمیل کے سلسلے میں بھی بحث کے دوران بعض نئے پہلو سامنے آئے۔ سوال یہ ہے کہ رس اگر ناظرین پر تخلیق کار کی پیدا کردہ جمالیاتی کیفیت کا نام ہے تو پھر اسے وسیلہ ترسیل کی ہی ایک شکل ماننا پڑے گا اور اس

صورت میں تین مسائل حل طلب ہوں گے :-

۱۔ یہ کہ تخلیق کار کی باطنی کیفیات یا مافی الضمیر کا تعلق تخلیق کے اس تاثر سے کیا ہے

جو ناظرین یا قاری پر مرتب ہوتا ہے اور ان دونوں میں کون سی کیفیات مشترک ہیں۔

۲۔ تخلیق کار کے تخلیق کے لیے آمادہ کرنے والی 'حقیقت' یا اس کے باطنی محرکات

کی نوعیت کیا ہے اور یہ حقیقت، یا حقیقتیں، تخلیق کار اور ناظرین و قارئین کے درمیان مشترک حیثیت رکھتی ہیں یا نہیں۔ دوسرے لفظوں میں فن کا حقیقت سے کیا تعلق ہے

اور کیا یہ تعلق تخلیق کار اور اس کے ناظرین دونوں کے درمیان مشترک ہوتا ہے؟

۳۔ کیا تخلیق پہلے سے موجود نفس مضمون کو رس کے تقاضوں کے مطابق پیش

کرنے کا نام ہے یا وہ پھر ایک ایسی کیفیت اظہار ہے جو اظہار کے دوران ہی تخلیق

پاتی جاتی ہے اور رس کے تقاضوں کے مطابق شعوری طور پر پیش کیے جانے کے بجائے

ایک والہانہ غیر شعوری یا نیم شعوری عمل سے تعبیر کی جاسکتی ہے۔

ان تینوں سوالوں کا تعلق کسی نہ کسی شکل میں تخلیق کار اور ناظرین کی مشترک

نفسیات سے ہے ان کو حل کرنے کے لیے "بھٹ نائک" نے "بھاؤ کتو" اور "بھوج کتو"

کی اصطلاحیں ایجاد کیں۔ ان کے نزدیک تخلیق کار کی اس نفسیاتی ژرف بینی اور

جمال آفرینی کی قوت "بھاؤ کتو" ہے جس کے ذریعے وہ معمولی افراد اور واقعات کی مدد سے

کیفیت آفرینی کر سکتی ہے اور ناظرین و قارئین کے اندر ان کیفیات سے لطف اندوز

ہونے کی صلاحیت بھوج کتو کہلاتی ہے گویا "مذاق سلیم" کا بندھن تخلیق کار اور ناظرین و

قارئین کے درمیان مشترک ہے۔

ابھی نوگپت ان دونوں صلاحیتوں کے الگ الگ وجود اور ان کے امتزاج سے رس

کی مجموعی کیفیت کے عبارت ہونے سے منکر ہے اس کے نزدیک رس سے پیدا ہونے والی

جمالیاتی کیفیت کسی قسم کی خارجی حقیقت کی عکاس نہیں ہے بلکہ وہ "حقیقت" کو سمجھی

غیر ضروری وقتی اور زمانی مکانی تعینات سے آزاد کر کے اسے جمالیاتی تعمیر کی سطح تک

پہنچاتی ہے جہاں اس سے لطف لینا ناظرین و قارئین کے لیے مادی عملیات سے بے نیاز

ہو کر ممکن ہو جاتا ہے اسی نقطہ نظر سے وہ المیہ ڈرامے سے ناظرین و قارئین کے لیے جمالیاتی انبساط حاصل کرنے کا جواز پیدا کرتا ہے اور یہی جمالیاتی تعمیم مذاق سلیم کی بنیاد فراہم کرتی ہے۔

ابھینوگپت کا استدلال یہ ہے کہ لا تعداد متفرق انفرادی تجربات و احساسات کو عام انسانی جبلتوں سے تعبیر کیا جاسکتا ہے یہ عام انسانی جبلتیں اور اس کی نشانیاں زمان و مکان سے تقریباً آزاد ہوتی ہیں اور انفرادی اور نجی تفصیلات کے اختلافات کے باوجود ایک مشترک آہنگ رکھتی ہیں۔ فن کار کی ذات بھی اسی قسم کی انسانی جبلت کی پروردہ کیفیات سے عبارت ہوتی ہے اس کی تخلیق اپنے نجی تجربات اور خارجی عوامل سے متحرک یا کمران تجربات کی اسی جبلتی عمومیت تک پہنچتی ہے جہاں وہ سبھی انسانوں کے اندر چھپی ہوئی ان جبلتی کیفیت کو بیدار کر سکتی ہے اور یہی لمحہ اس کے اور اس کے ناظرین و قارئین کے درمیان رس، کی تخلیق و ترسیل کا لمحہ ہوتا ہے۔ گویا رس مادی محرکات اور خارجی تجربات سے پیدا ہونے والی اس کیفیت کا نام ہے جو غیر ضروری نجی تفصیلات سے آزاد ہو کر تظہیر پا چکی ہو یا دوسرے لفظوں میں DE-PERSONALISE اور عمومی کیفیت GENERALISATION کا ارتقاء حاصل کر چکی ہو۔ تظہیر و ارتقاء کے اسی عمل کی بنا پر ابھینوگپت اور بھٹ نائک دونوں 'آلوکک' (غیر ضمی) 'چنتکار' (معجزہ) کا نام دیتے ہیں اور جمالیاتی تجربے کو عام انسانی تجربات سے مختلف قرار دیتے ہیں۔

جمالیاتی تجربے کی نوعیت سے بحث کرنے سے قبل ضروری ہے کہ رس کے اس نظریے کے بعض متعلقات پر غور کر لیا جائے۔ اس نظریے کے مطابق صورت حال یہ نہیں ہے کہ شاعرانہ (یا ڈرامے کا) نفس مضمون کسی خارجی حقیقت کی نقل کی صورت میں پہلے سے موجود ہو جسے شاعر یا ڈراما نگار کو کسی متعین رس کے تقاضوں کے مطابق سجا بنا کر یا کتریونٹ کر کے الفاظ میں پیش کرنا ہو بلکہ تخلیق کار کے لیے حقیقت نجی احساسات و تجربات کے محض نجی پن کی مادی تفصیلات سے تظہیر شدہ اس حصے سے عبارت ہے جو رس کے پڑھنے والوں میں جبلتی عمومیت کو بیدار کر کے متعلقہ رس کے ذریعے جمالیاتی تاثر پیدا کر سکے۔ اس اعتبار سے 'رس' تخلیق کار اور حقیقت کے درمیان وسیلہ ترتیب

بھی ہے اور ذریعہ اظہار بھی۔ اور چونکہ تخلیق کار اور اس کے مخاطبین کے درمیان جبلی عمومیت مشترک ہے لہذا خارجی حقیقت کی مادی اور نجی تفصیلات کے بجائے جبلی عمومیت مصنف اور اس کے مخاطبین کے درمیان ترسیل کی اساس، رس کی بنیاد اور جمالیاتی تجربے کا سبب بنتی ہے۔ اس لحاظ سے حقیقت اور فن کے رشتے کا یہ ایک نیا تصور ہے۔


جہاں تک جمالیاتی تجربے کی نوعیت کا سوال ہے اس کے بارے میں کہا گیا ہے کہ اس سے حاصل ہونے والا انبساط مادی خوشیوں سے حاصل ہونے والے انبساط سے جداگانہ ہے کسی عورت کو مدتوں بعد پہلو ٹھی کا لڑکا پیدا ہونے کی خوشی ملے یا کسی شخص کو اچانک بے اندازہ دولت حاصل ہو جائے، کی خوشی یا کسی ماہر ریاضی کے اچانک کسی مشکل سوال کو حل کرنے سے حاصل ہونے والی خوشی جمالیاتی انبساط سے مختلف نوعیت کی ہوتی۔ اسی لیے کسی المیہ ڈرامے کو دیکھنے پر ناظرین کو دکھ کے بجائے جمالیاتی انبساط حاصل ہوتا ہے اور "سوز و گداز" کو جو لظا ہر مسرت و انبساط کے مخالف تصورات ہیں شاعری کے لیے ضروری یا کم سے کم معاون سمجھا گیا ہے۔ اس کا جواز سنسکرت جمالیات کے بعض ماہرین نے اس طرح پیش کیا ہے کہ المیہ حادثہ یا سوز و گداز کے واقعات اپنی نجی اور مادی تفصیلات کی بنا پر تکلیف دہ ہوتے ہیں کیونکہ ہم ان کے نجی پن اور ان کی مادی تفصیلات کی بنا پر ان کے بارے میں اپنی معروضیت قائم نہیں رکھ پاتے مگر فن کار ان تجربات سے نجی پن اور مادی تفصیلات کی آلودگی نکال پھینکتا ہے اور ان کی تطہیر کر کے ان میں جبلی عمومیت پیدا کر دیتا ہے جس سے ان سے تکلیف کی بجائے ارتقاع اور نشاط کی کیفیت پیدا ہو جاتی ہے اور انسان عام اصول کے مطابق المناک واقعات سے گریز کرنے کے بجائے المیہ ڈرامے کے "الم ناک" واقعات کو بار بار دیکھنا پسند کرتا ہے اور ان سے جمالیاتی حظ حاصل ہوتا ہے۔

اس اعتبار سے فن نہ تو محض خارجی حقیقت کی عکاسی ہے نہ محض نجی تجربات کو جوں کا توں پیش کر دینے کا نام ہے بلکہ حقیقت کی تشکیل نو ہے اور ایسی تشکیل نو ہے جو تجربے کے نجی پن اور مادی تفصیلات کی گراں باری سے آزاد کر کے جبلی عمومیت

کی سطح پر ترتیب دی گئی ہے۔ اور اس جبلی عمومیت کی پہچان نظریہ رس کے ماننے والوں نے مختلف مستقل نفسیاتی کیفیات کے ذریعے متعین کر دی ہے۔

وی من جنا، ریتی، گن، دوش

پروفیسر ایس کپٹوسوامی شاستری کے ہندوستانی شعریات کے مختلف دستاویزوں کو مندرجہ ذیل نقشے کے ذریعے واضح کرنے کی کوشش کی ہے اور وی من جنا کو مرکزی تصور تنقید قرار دے کر اس کے مختلف مظاہر اور عناصر کی نشان دہی کی ہے :-



دوسری تنقیدی روایات کی طرح سنسکرت نے بھی لفظ و معنی کی اصطلاحوں پر زور دیا ہے اور ان کی باہمی تعلق پر غور کیا ہے بشبدا اور ارتھ کی یک جانی اور ان کے درمیان ہم آہنگی کو فن کی بنیادی ضرورت اور پہچان قرار دیا ہے۔ کالی داس نے

اپنی شہرہ آفاق تصنیف ”رگھوونش“ کا آغاز ہی شہید اور ارتھ کی یک جانی کے مضمون والے منگل اشوک سے کیا ہے اور ان دونوں کو جہانِ معنی کے ماں اور باپ قرار دیا ہے ان کی یک جانی، ہم آہنگی اور مطابقت صرف معنی ہی کی سطح پر نہیں بلکہ صوتی اور محاکاتی سطح پر بھی لازم قرار دی ہے اور یہ صرف اسی وقت ممکن ہے جب لفظ و معنی کا ارتباط محاسن شعری کے مطابق اور معایب شعری سے پاک ہو چنانچہ اسی تصور کی بنیاد پر گن (محاسن اور دوش (معايب) کا نظریہ وجود میں آیا اور ریتی کا تصور ابھرا۔ ظاہر ہے ریتی محض اسلوب نہیں بلکہ سلیقہ شعری ہے۔

اس سلیقہ شعری کی ترتیب و تدوین میں بھی بعض محققین کے نزدیک دتھی، گو اولیت حاصل ہے بعض کے نزدیک بامہا، گو گو اس کی دستور سازی میں شاید سب سے اہم کام و آسن نے انجام دیا جس نے دس محاسن شعری اور دس معایب شعری کی فہرست مرتب کی۔ دس محاسن شعری و آسن کے نزدیک اوجس، پرساد، شلیش، سمتا، سمارھی، مادھریہ، سوکاریہ، آداریا، ارتھ و یکتیہ اور کانتی ہیں۔ یہ دسوں محاسن لفظی بھی ہیں اور معنوی بھی۔ مثلاً اوجس لفظی اعتبار سے ربط کلام ہے تو معنوی سطح پر صلابتِ فکر ہے۔ لفظی سطح پر کانتی اگر شوکتِ الفاظ ہے تو معنوی سطح پر دس، کی کیفیتاً تصریح ہے۔ بعد کے نقادوں نے دس میں سے صرف تین ہی محاسن کو اہمیت دی۔ مادھریہ اور پرساد یعنی ربط و صلابت شعری لچک اور صراحت اور فصاحت و رنگینی۔

دتھی نے اپنی تصنیف کا وہیہ درس میں شاعری کو لفظوں کو ایسی ترتیب قرار دیا جو کیفیت کا اظہار کرتی ہے اور شاعری کی تین قسموں کو تسلیم کیا۔ نظم، نثر اور مشترک (مثلاً ڈرامے میں) اعلیٰ ترین شاعری مہا کاویہ (یارزمیہ) قرار پائی اور اس کی ابتداء عائیہ سے ہونا اور اس کے موضوع کا روایت سے ماخوذ ہونا یا حقیقی ہونا اور اس کے ہیرو کا ہوش مند اور شریف ہونا اور اس کا شہر، سمندر، موسم، رویانی مناظر، جنگ و جدل، طلوع آفتاب اور چاندنی راتوں کے بیانات سے مزین ہونا لازمی شہر۔ شعری تخلیق کے چار مقاصد متعین ہوئے۔ نفع اندازی، ادائیگی، فرض، خواہش یا اظہار ذات۔

اسی طرح نثری نظموں کو کتھا اور اکھیا کا کی دو قسموں میں تقسیم کیا گیا اور شاعری کے لیے سنسکرت، پراکرت، اپ بھرنش اور ان چاروں سے مل کر بنی ہوئی زبانیں طے پائیں۔ اسلوب کی درجہ بندی ویدرکھا اور گودا طرزوں میں کی گئی اور ان دونوں کے محولہ بالا محاسن اور معایب طے ہوئے جن کی مدد سے بھٹ نے ورتی کا آئین شعری مرتب کیا اور مٹھ نے شیرینی صلابت اور صراحت کی تین تنقیدی اقدار اخذ کر کے ان کی مدد سے اپنا نظریہ ترتیب دیا۔

ایک بار پھر ہم پروفیسر کپوسوامی کے نقشے کی طرف رجوع کریں تو اندازہ ہو گا کہ سنسکرت جمالیات میں مرکزی مقام نظریہ رس کو حاصل رہا ہے جو قدیم ترین نظریہ بھی ہے اور بنیادی طور پر معنی سے متعلق ہے بعد کو معنوی سطح پر دو اور تصورات ابھرے جنہیں دھونی اور انومان کی اصطلاحوں سے یاد کیا جاتا ہے، دونوں ایک دوسرے کی تنقید بھی کرتے ہیں اور دونوں کا آغاز تقریباً ایک ہی دور میں ہوا۔

لفظیاتی اور اسلوبیاتی سطح پر سنسکرت شعریات میں ریتی یا وی من جنا، کا تصور ابھرا جس نے ایک طرف گن اور دوش (محاسن اور معایب شاعری) کی شکل اختیار کر لی جس میں بیان کے باوقار ہونے پر زور دیا گیا اور دوسری طرف انکار کے نظریے کا فروغ ہوا جسے صنائع و بدائع سے مماثل قرار دیا جاسکتا ہے۔ انکار تری صیح بیان ہے۔ آنند وردھن نے انکار کو کسی خوب صورت جسم کے زیورات ہی سے مماثل قرار نہیں دیا ہے بلکہ اس کی بھی صراحت کی ہے کہ یہ خود جسم بھی بن سکتے ہیں یعنی وہ خود نفس شاعری بن سکتے ہیں۔ انکار کا عیب ہے کہ اس پر آورد کا گمان ہونے اور وہ نفس شعر کا حسن بننے کے بجائے شاعری کا مقصد معلوم ہونے لگے۔ انکار صنائع و بدائع سے یوں بھی وسیع تر ہیں۔ اور اس کا بنیادی مقصد شاعری میں استعمال ہونے والے الفاظ کو زیادہ قوت، جامعیت اور مربوط تاثر آفرینی کی قوت بخشنا ہوتا ہے۔ انکار کے دامن میں تشبیہ، استعارہ، صوتی آہنگ اور مضمون آفرینی اور اپنا، یک، دیک سبھی

شامل ہیں۔ بھانپنے وکروکتی (انفرادیت) اور اتی شیوکتی (مبالغے) کو شاعری کے مرکزی عناصر بتایا۔

لفظی اور اسلوبیاتی تصورات کے اس مثلث کے درمیان فنی توازن قائم کرنے کے لیے سنسکرت شعریات نے اوچتہ یعنی توازن اور تناسب کو اہم قرار دیا۔ اس کا تعلق، موقع اور محل کی مناسبت اور سیاق و سباق کی مطابقت سے ہے۔ ظاہر ہے اوچتہ ایک ایسی مبہم اصطلاح ہے جس کی کوئی قطعی اور جامد تعریف ممکن نہیں۔ یہاں مذاق سلیم رہبر ہو گا توازن رہ نما۔ اور یہی شعری حسن کی بنیاد اور جمالیاتی کیفیت کی اصل ہے۔

البتہ اوچتہ بھر دار و مدار رکھنے والے اس مثلث میں، وکروکتی، شعری عظمت کی پہچان بن کر داخل ہوتی ہے۔ وکروکتی کی حیثیت ندرت ادا اور نغز گوئی کی ہے عام مضامین کو عام اسلوب کے ساتھ موقع و محل کی مناسبت سے بیان کر دینا اچھی کامیاب اور بے عیب شاعری ہو سکتی ہے مگر عظیم شاعری صرف انہی عناصر سے ترکیب نہیں پاتی اس میں ایک اور پراسرار عنصر ندرت ادا کا بھی شامل ہوتا ہے جو شاعری کی انفرادیت کی گواہی دیتا ہے اور بیان میں معجز نمائی کی صورت پیدا کر دیتا ہے۔ روزمرہ استعمال ہونے والے الفاظ اس نادر لمس سے جگمگانے لگتے ہیں اور ان میں ایک عجیب قسم کی دلکش اجنبیت پیدا ہو جاتی ہے۔ یہ وکروکتی محض ندرت ادا نہیں ہے، ندرت احساس بھی ہے اور نغز گوئی بھی۔ اور اسی کے ذریعے فن ایک نئی کیفیت اور نئی انفرادیت پاتا ہے۔ اس طرح لفظ و معنی ایک نئے مرکب میں جمع ہوتے ہیں اور کیفیات کی نئی تہوں تک پہنچتے ہیں۔

لفظی سطح پر تنقیدی کاوشوں کا ذکر کرتے ہوئے سنسکرت شعریات کے معیناتی نظام کا تذکرہ ضروری ہے۔ شیدا اور ارتھ پر سنسکرت شعریات نے برابر توجہ کی ہے۔ ان کا باہمی رشتہ کیا ہے اور ادب میں ان میں سے کس کو فوقیت حاصل ہے یہ سنسکرت شعریات کے محبوب مباحث ہیں۔ لفظ کی معنیاتی اور اظہاری سطحوں پر غور کرتے ہوئے سنسکرت شعریات نے ان کی مندرجہ ذیل سطحوں کی نشان دہی

کی ہے :-

لغوی معنی کی سطح :- جس میں روزمرہ شامل ہے۔

مجازی معنی کی سطح :- جس میں محاورہ شامل ہے جیسے نود و گیارہ ہونے میں الفاظ لغوی معنوں میں استعمال نہیں ہوتے۔

طنز کی سطح :- جس میں الفاظ بظاہر لغوی معنوں میں اور دراصل اس کے بالکل مخالف معنوں میں استعمال ہوتے ہیں جیسے فلاں شخص بڑا عقلمند ہے کہا جائے جب کہ مراد اس کے بے وقوف ہونے سے ہو۔

کنایہ :- جس میں مجاز مرسل بھی شامل ہے مثلاً فلاں شخص طویل قامت ہے (اشارہ اس طرف ہے کہ لمبا آدمی بے وقوف ہوتا ہے)

تشبیہ :- جس میں لفظ سے دو اشیا یا صورت حال کے درمیان مماثلت کا اظہار ہوتا ہے۔

استعارہ :- جو اشیا یا افراد یا صورت حال کو دوسری اشیا، فرد یا صورت حال کے پیرائے میں بیان کرتا ہے۔

تلمیح :- کسی مشہور تاریخی یا صنیعتی واقعے یا کردار کی طرف اشارہ کرنے والا لفظ یا الفاظ۔

علامت :- جس میں ایک لفظ کئی دوسری اشیا یا صورت حال کی علامت بن جاتا ہے۔

ظاہر ہے لفظوں کی اظہاری سطحیں اور بھی کئی ہو سکتی ہیں اور ہیں لیکن ان سطحوں کی نشان دہی سے یہ ضرور ثابت ہوتا ہے کہ الفاظ اور معنی کا رشتہ برابر کا رشتہ نہیں ہے یہ بھی ممکن ہے کہ خیال بہت مختصر سا ہو اور اس کے لیے غیر ضروری الفاظ کا انبار لگا دیا جائے اور یہ بھی ممکن ہے کہ خیال عمیق اور بسیط ہو اور الفاظ میں اس کی سمائی نہ ہوتی ہو۔

فلسفی اور شاعر الفاظ کی کوتاہ دامن کا شکوہ کرتے آئے ہیں اور یہ وہ لوگ ہوتے ہیں جنہوں نے اظہار کے تمام وسیلوں اور بیان کے سبھی اسالیب پر قدرت حاصل کرنے کی کوشش میں عمر گزاری ہوئی ہے اور الفاظ کے استعمال پر محنت اور ریاضت سے قابو حاصل کیا ہوتا ہے۔ شاعری کا معاملہ فلسفے سے بھی زیادہ نازک ہے۔ فلسفہ محض افکار و خیالات کا بیان کرتا ہے۔ شاعری رس کے ساتھ جذبات اور احساسات کی لطیف ترین تہوں تک پہنچتی ہے اس لحاظ سے ہر بڑے اور اچھے شاعر کو الفاظ کے کوزے میں حسیت کے سمندر کو سمونے کا مرحلہ درپیش ہوتا ہے اور اسی ہفتخواری کا ایک رخ سنسکرت شعریات میں دھونی کے نظریے کی شکل میں ظاہر ہوا۔

دھونی

دھونی کے نظریے کی بنیاد اس تصور پر ہے کہ خیال کا جوں کا توں اظہار نہ تو الفاظ کے ذریعے ممکن ہے نہ مناسب۔ ہر طریق اظہار میں رمز و کنائے کی کیفیت ناگزیر ہے۔ لفظ خیال اور کیفیت کا محض اشارہ ہو سکتے ہیں وہ مکمل بیان نہیں ہوتے محض بیان کا کنایہ ہوتے ہیں سننے والے کے تخیل کو برسر کار لانے کا ذریعہ ہو سکتے ہیں یعنی ہر بیان میں ابہام کا کوئی نہ کوئی گوٹ ہونا اور کسی نہ کسی حد تک عمل دخل ہونا لازمی ہے۔ پروفیسر کیو سوامی نے دھونی کے تصور کو وی بی جٹا کے نظام میں مرکزی حیثیت دی ہے اور اسے 'ہیپرسن' کے اس قول سے

SUGGESTION IS IMPRESSION THROUGH SUPPRESSION

اور کروچے کے اس قول سے

ALL EXPRESSION IS ART.

واضح کرنے کی کوشش کی ہے۔ ان کا کہنا یہ ہے کہ چونکہ کوئی لفظ بھی اظہار مکمل نہیں ہوتا۔

اس لیے اظہار اور ترسیل کے عمل میں ایسے گوشوں کا رہ جانا لازم ہے جو غیر واضح چھوڑ دیئے گئے ہوں۔ یہ مسئلہ غیر اہم ہے کہ شعوری طور پر یہ عمل ہوا ہے یا غیر شعوری طور پر لیکن اتنی بات واضح ہے کہ ان دھندلے گوشوں کے تخیل کے ذریعے دھیرے دھیرے قاری کے سامنے آنے سے لطف اور کیفیت میں اضافہ ہوتا ہے اور آرٹ کی تہہ داری بڑھتی ہے۔ دھونی کے نظریہ سازوں کے نزدیک یہ ابہام یا اشاریت محض تکنیک نہیں، نہ محض طرز بیان کا حصہ ہے بلکہ ان دونوں سے کہیں زیادہ اہم ہے۔ ان کے نزدیک شاعری میں اہمیت اس کے بیان کی نہیں ہے جو الفاظ کے ذریعے ادا کیا جاتا ہے بلکہ ان کیفیات کی ہے جو الفاظ کے ذریعے جگائی جاتی ہے جو صراحت سے بیان نہیں کی جاتیں۔ یہ اکثر ہوتا ہے کہ شعر عشق، کا لفظ استعمال کیے بغیر رومانی کیفیت بیدار کرتا ہے۔ لہذا نفس شاعری لغوی معنی یا ظاہری بیان نہیں ہے بلکہ وہ کیفیت ہے جو الفاظ کے ذریعے جگائی جاتی ہے اور اس لحاظ سے دھونی یا رمزیت ہی اصل شاعری ہے اور ریتی (یا سلیقہ شاعری) نہیں دھونی ہی رس تک پہنچنے کا خصوصی وسیلہ ہے۔

اس طرز استدلال سے ظاہر ہوتا ہے کہ دھونی کے نزدیک خارجی حقیقت کی تصویر کشی، ترجمانی یا نقالی اصل فن نہیں ہے بلکہ خارجی حقیقت سے اخذ کردہ کیفیات کی رمزی ترسیل یا کیفیت کی تشکیل نو اصل فن ہے اور یہ تشکیل نو بیان نہیں رمزی ہی ہو سکتی ہے کیونکہ اسی صورت میں وہ مخاطبین کے تخیل کو بیدار کر کے مناسب رس تک رسائی ممکن بنا سکتا ہے۔

ظاہر ہے مرموز طرز بیان لازمی طور پر تخیل کی کار فرمائی پر منحصر ہے اور شاعر کے لیے تخلیق کے لیے خارجی حقائق سے استنباط کیفیت کے لیے اور مخاطبین کے لیے مرموز بیان کے لطیف ابہام سے کیفیت تک پہنچنے کے لیے تخیل کا سہارا لینا ضروری ہے اس بیان پر دھونی کی بحث کے سلسلے میں تخیل (پرتبھا) کی بحث اٹھی اور سنسکرت شعریات نے اس کی ماہیت کو سوا بھائیوکتی اور وکروکتی یا درشٹی اور سرشٹی کی اصطلاحوں

کے ذریعے پہچانا۔ اول الذکر ان اشیا کا بیان یا ادراک و احساس ہے جو خارج میں وجود رکھتی ہیں اور موخر الذکر شاعر کے تخیل کی اختراع ہیں اور عالم تخیل کے باہر موجود نہیں گویا تخیل مشاہدہ اور اختراع سے عبارت ہے اور سنسکرت شعریات نے تخیل کی ان دونوں صورتوں کو جائز اور لازمی مانا ہے کیونکہ اس کے نزدیک مقصود فن خارجی حقیقت سے اس کے رشتے سے متعین نہیں ہوتا بلکہ رس کی آفرینش سے طے پاتا ہے، دوسرے لفظوں میں سنسکرت شعریات کے لیے یہ سوال اہم نہیں ہے کہ شاعر جن شعری حقیقتوں کا بیان کر رہا ہے وہ درحقیقت موجود ہیں یا نہیں، محض اس کے اپنے تخیل کی اختراع ہیں یا خارج میں وجود رکھتی ہیں بلکہ یہ سوال اہم ہے کہ شاعر اس بیان کے ذریعے رس کی بازیافت میں کامیاب ہو سکا ہے یا نہیں۔

بعض کے نزدیک پرتبھا یا تخیل کی یہ صفت ہی شاعرانہ کمال کی پہچان سمجھی گئی چنانچہ شاعری کو تین درجوں میں تقسیم کیا گیا۔ ایک وہ جس میں مرموز حصہ بیان کیے ہوئے مذکور حصے سے اعلیٰ تر ہوتا ہے، دوسری وہ شاعری جس میں مذکور حصہ مرموز حصے سے بہتر ہے اور تیسری وہ بیانیہ شاعری ہے جس میں صراحت اور تصویر کشی ہوتی ہے اور مرموز حصہ نہیں ہوتا یا کم ہوتا ہے اسی طرح شاعروں کی بھی درجہ بندی کی گئی۔

تخیل یا پرتبھا کو وہی اور خداداد صلاحیت تسلیم کیا گیا ہے۔ شاعر کو یہ ودیعت نہ ہو تو اسے کامیابی حاصل نہیں ہوتی اور اس کی تخلیق نا تمام اور بے کیف رہتی ہے۔ پڑھنے والے کو پرتبھا ودیعت نہ ہوتی ہو تو وہ جمالیاتی انبساط سے محروم اور دھونی کے اندر چھپی ہوئی مبہم اور مرموز کیفیات سے بیگانہ رہ جاتا ہے۔ تخیل کی یہ وہی قوت کیا ہے اور کس طرح حاصل ہوتی ہے اس کی توجیہ قدیم ہندو فلسفے کے سہارے اس طرح کی گئی کہ بقول جگن ناتھ یہ توفیق الہی یا کسی دیوتا یا باکمال حاشیہ گذشتہ سے پیوست :-

روحانی پیشوا کی توجہ سے حاصل ہو سکتی ہے (درشٹ) یا غیر معمولی تہذیبی ماحول کے اثر سے (ویوت پتی) یا مشق و لگاتار محنت اور ریاضت سے (ابھیاس) پہلی شکل کا تعلق روحانیت سے قائم کیا گیا ہے، جین فلسفے کی پیروی میں ہم چند رنے پر تبھا کی دو قسموں کی نشان دہی کی۔ سچ اور پارہیکی۔ سچ وہ پر تبھا ہے جو خداداد ہو اور بغیر کسی کوشش یا کاوش کے حاصل ہو جائے۔ یہ دراصل انسان کے پچھلے جنموں کی نیکیوں کا انعام ہے اور پارہیکی پر تبھا غیر معمولی ریاضت اور محنت محض ادبی نہیں ہے بلکہ اس کا تعلق کرم اور کردار سے ہے کیونکہ انسان فطرتاً تو پر تبھا میں ڈوبا ہوا ہے کہ اس کا پورا وجود اس سماوی بلکہ نروان، آندر اور کیف کا حصہ ہے حقیقت سے پیدا شدہ مادی آلائشیں آندر اور اس کے وسیلے پر تبھا پر نقاب ڈالے رہتے ہیں اور جب یہ مادی نقاب، آلائشیں، گناہ اور آلودگیاں دور کر دی جاتی ہیں تو پر تبھا ظاہر ہو جاتی ہے۔

اس لحاظ سے شاعر اور شعر فہم کے درمیان کیفیت اور افہام کا رشتہ پیدا کرنے والی قوت پر تبھا اور تخیل ہے اور یہ کردار کے شفاف ہونے سے آتی ہے اسی کیفیت کو ”سہر دے“ کہا گیا ہے جسے پروفیسر ہری یانے خود غرضی سے مبرا اور انبساط مکمل کی صلاحیت اور مادی رنج و مادی خوشی سے ماورا ہونے کی کیفیت سے تعبیر کیا ہے۔

انومان

دھونی کے نظریہ کو وہ مقبولیت حاصل ہوئی کہ سنسکرت شعریات کا ماحصل رس، دھونی اور انکار کے نظریے کو قرار دیا گیا۔ ان کے بعد جگہ ملی تو وکروکتی اور ریتی کو ملی مگر دھونی کی مخالفت بھی کچھ کم نہیں ہوئی۔ تہہ کے لگ بھگ ڈرامے اور

رس کی نوعیت کے بارے میں بھٹ نامک نے ایک نیا نظریہ رائج کیا، اس کے مطابق رس کا وسیلہ نہ تو محض مشاہدہ ہے نہ محض تخلیق اور نہ محض انکشاف بلکہ یہ دونوں عناصر سے مل کر تشکیل پاتا ہے۔ الفاظ پر قدرت یا اظہار پر قابو (ابھی دا) تعمیم کی قدرت اور اشیا سے کیفیات پیدا کرنے کی قوت (بھاؤ کشو) اور پھر پڑھنے والے یا دیکھنے والے میں ان کیفیات کو قبول کرنے کی صلاحیت (بھوج کشو) تینوں مل کر رس کی تخلیق کرتے ہیں۔ ۱۰۵۰ء میں گنٹک نے باہا کے نظریے کی تجدید کی اور وکروکتی کو اصل فن قرار دیا۔ فن کو قدرت احساس اور بیان کی انفرادیت پر قایم قرار دیا۔ جب کہ ماہم بھٹ نے انومان کا نظریہ وضع کیا ہے جسے ممٹ نے ۱۱۰۰ء میں اپنی تصنیف کا ویہ پرکاش میں رد کر دیا۔

اس سارے بحث مباحثے میں اتنی بات یقیناً قابل غور تھی کہ دھونی نے اپنا سارا زور محض انداز بیان اور تکنیک کے ابہام اور اشاریت ہی پر صرف کیا تھا اور نفس مضمون کے بارے میں کوئی صراحت نہیں تھی گو آنند وردھن نے اسے مرکزی قدر کی حیثیت دے دی۔ ماہم بھٹ اور انومان کے نظریے کے ماننے والوں کا کہنا ہے کہ دھونی تو محض رس کا وسیلہ ہے اور اس لحاظ سے وہ توازن پر زور دیتے تھے۔ ان کے نزدیک اوجہ ہی روح فن ہے دھونی محض ایک ضمنی تکنیک ہو سکتی ہے۔

غرض سنسکرت شعریات نے ادب کو اپنے ما بعد الطبیعیاتی پس منظر میں سمجھنے کی کوشش کی۔ تخلیق فن اور انبساط فن دونوں پچھلے جنم کے کرموں اور اس جنم کی راست کرداری کا ثمر قرار پائے جن کی بدولت انسان اپنی اصل شخصیت کے آئندہ پڑے ہوئے مادی نقابوں سے آزاد ہو سکتا ہے اور جمالیاتی کیفیت حاصل کرنے کے لائق ہو کر سہرے ہو سکتا ہے یہ سہرے پن ذوق سلیم رس کا عرفان فراہم کرتا ہے اور یہی عرفان عرفان کائنات ہے۔ پوری کائنات کی اصل انہی کیفیات میں ہے جو رس کہلاتی ہیں اور یہ سب مل ایک بے نام لذت اور ایک ناقابل بیان کیفیت میں تبدیل ہو جاتی ہیں لیکن اس فلسفیانہ اور کسی قدر روحانی منظر نامے کے باوجود سنسکرت شعریات نے

شعرا و تنقید شعرا کے بارے میں بعض نئے تصورات پیش کیے۔

اس مختصرے جائزے سے سنسکرت شعریات کا مرکزی کردار ضرور واضح ہوا ہوگا۔ سنسکرت شعریات کی بنیاد ”سہرے یتا“ یا مذاقِ سلیم پر ہے اور یہ ”مذاقِ سلیم“ یا تو ریاضت کا انعام ہوتا ہے یا پچھلے کرموں کا پھل۔ گویا روحانی بالیدگی سے اس کا براہ راست رشتہ ہے اور اسے توفیق الہی قرار دیا جاسکتا ہے یہی ”سہرے یتا“ جب تخلیق کار کو میسر ہوتی ہے تو شبدا اور ارتھ، لفظ اور معنی کے درمیان تطابق اور ہم آہنگی کا رشتہ پیدا کرتی ہے اور ان کے درمیان ایک تیسری کیفیت لاڈالتی ہے جو گنگا اور جمنہ کے درمیان چھپی ہوئی سردی نندی سرسوتی ہے اور جسے جمالیاتی کیفیت سے تعبیر کیا جاتا ہے یا ازبئی حسیت کہا جاسکتا ہے۔ یہ ادبی حسیت خود ان اجتماعی عمومیہ کا حصہ ہے جو گویا کائناتی تجربات کا خلاصہ اور تمام کیفیات کا حاصل ہے۔ تجربات کے اسی خلاصے کو رس کے ذریعے سے ظاہر کیا جاتا ہے اور گویا یہی عرفان عالم بھی ہے اور وسیلہ جمال بھی۔ دھونی اور انومان اس وسیلے تک پہنچنے کے راستے ہیں اور اوچتیا ان کی شاہراہ، اسی طرح لفظیات کی سطح پر رہتی، انکار اور گن دوش بے عیب طرز بیان کے وسیلے ہیں اور وکروکتی اسی کا نظام۔

اسی طرح سنسکرت شعریات اپنے طور پر رس کے وسیلے سے ادب کی ایک باطنی ساخت کی تہہ تک پہنچتی ہے جسے جلی عمومیہ کا نام دیا جاسکتا ہے اور جس کا تعلق جدید نفسیات کے الفاظ میں کرم سے زیادہ شعوری اور لاشعوری تجربات سے استوار کیا جاسکتا ہے۔

کتابیات

1. AN INTRODUCTION TO INDIAN POETICS
V. RAGHAWAN & NAGENDRA MACMILLION 1970
2. HISTORY OF SANSKRIT LITERATURE
BY A.K. KEITH, HERITAGE OF INDIA SERIES
3. DICTIONARY OF WORLD LITERATURE
BY SHIPLEY OP. CIT.
4. HISTORY OF SANSKRIT ASTHETICS
BY K.C. PANDEY

عرب کے تنقیدی نظریات

عرب میں شاعری کا رنگ و آہنگ قبائلی زندگی سے عبارت تھا۔ کسی قبیلے میں کسی شاعر کی شہرت ہوتی تو دوسرے قبیلے والے مبارک باد دیتے اور قبیلے جشن مناتے کہ اب ان کے قبیلے کا جنگ میں دل بڑھانے والا پیدا ہو گیا، کوئی قبیلے کے کارناموں کو گیتوں میں محفوظ کر کے جاوداں بنانے والا میسر آیا، کوئی اجتماعی دکھ درد میں شریک ہونے والا اور ڈھارس بندھانے والا آگیا۔ ایام جاہلیت سے قصیدہ ہی شاعری کی غالب صنف تھی اور عکاظ کے میلوں سے لے کر قبیلوں کے جشن تک انہی قصیدوں کے اشعار لحن داؤدی سے پڑھے اور سازوں پر گائے جاتے تھے۔ قبیلے والے اس کی تمنا کیا کرتے تھے کہ ان کے یہاں بھی کوئی ایسا شاعر پیدا ہو جو ان کے کارنامے بیان کرے اور مخالفین کو ذلیل ٹھہرائے۔ ظاہر ہے کہ خود بینی اور خود ستائی کے ماحول میں شاعر کو اپنے قبیلے کی فضیلت اور برتری جتانے کے لیے مبالغے کی مدد لینا لازمی ہو گا اور جب رفتہ رفتہ مدح اور ہجو کے پیش پا افتادہ پہلو ختم ہو جائیں گے تو ان میں تازگی پیدا کرنا صرف طرز بیان کی جدت پر منحصر ہو گا۔“

بقول وکنس قبائلی سماج میں شاعر محض تخلیقی فن کار نہ تھا بلکہ بیک وقت موجودہ دور کی اصطلاحوں کے مطابق صحافی بھی تھا، مبلغ بھی اور امور تعلیمات عامہ کا سربراہ بھی۔

یہ صورت عرب قبیلوں تک محدود نہ تھی بلکہ ابتدائی دور میں جب کاموں کی تقسیم نہ ہوئی تھی اور سماج کے مختلف ارکان ایک دوسرے سے زیادہ قریب تھے۔ اس قسم کی ہم گیری عام تھی۔

البتہ اس مرحلے پر دو اہم اصطلاحات پر غور کرنا ضروری ہے ایک 'شاعر' کی اصطلاح اور دوسرے شاعر کے لیے مبالغے کی اہمیت اور معنویت۔

شپلے کی عالمی ادب کی لغت میں 'شاعر' کو شعور سے مشتق قرار دیتے ہوئے لکھا

ہے :- "THE ETYMOLOGY OF THE SHAIR, A POET, THE KNOWER

POINTS TO THE RELIGIONS OR MAGIC ORIGIN OF HIS ART."

اس اصطلاح کا دوسرا پہلو وہ بھی ہے جس کی طرف اکثر نحوی نشرو نظم کی تعریف کرتے ہوئے اشارہ کرتے ہیں مثلاً قواعد فارسی، میں نشرو نظم کی تعریف اس طرح کی گئی ہے :-
"نثر :- اس کلام کو کہتے ہیں جو موزوں نہ ہو اور اگر ہو تو بلا قصد موزوں ہو گیا ہو۔"

نظم :- وہ کلام موزوں جو علم عروضی کے مقررہ اوزان میں سے کسی وزن پر جو اور اس میں قافیہ بھی ہو اور بالقصد نظم کیا گیا ہو اسی کو شعر بھی کہتے ہیں اور شعر کے نصف حصے کو مصرعہ کہتے ہیں۔"

ظاہر ہے یہاں مراد عرفان اور آگہی سے نہیں بلکہ ارادے سے ہے گویا شاعری قصد و ارادے سے مقررہ اسالیب و اوزان میں اظہار کا نام ہے یعنی خود لفظ 'شاعر' دو جہتوں کی طرف اشارہ کرتا ہے۔ ایک عرفان و آگہی کی طرف جس سے شاعر کو دوسروں پر فضیلت اور ایک مابعد الطبیعیاتی برتری حاصل ہوتی ہے دوسرے شعوری طور پر مقررہ متعینہ سانچوں اور اسالیب کی طرف جن میں اپنے احساسات و جذبات کو ظاہر کرنے کو

شاعر کی پہچان قرار دیا گیا۔ گویا ایک پہلو معنوی ہے اور دوسرا ہئیتی۔ یہ خیال کہ شاعر کے اندر کوئی ایسی الہامی قوت یا ماورائی طاقت حلول کر جاتی ہے جو اسے شعور سے بے نیاز اور ارادے سے مستغنی کر دے۔ شاعر کی فضیلت اس بات میں ہے کہ وہ دوسروں کے ریزہ ریزہ جذبات کی تمیم تک پہنچ کر انہیں ایک عمومی پیکر بناتا ہے اور کیفیت اور جوش کے ساتھ اسے دوسروں کے لیے تجربہ بنا دیتا ہے۔

مشرقی تنقید کی ایک خصوصیت جو چین اور جاپان کے تنقیدی نظریات میں خاص طور پر دیکھی جاتی ہے۔ تمیم کا یہی ہمہ گیر تصور ہے جیسے انسان کائنات اور اس سے اپنے رشتوں کے بارے میں کسی حتمی بصیرت تک پہنچ چکا ہو اور یہی حتمی اور اجتماعی بصیرت فن کا متعین موضوع ہو اور اس کے لیے اظہار کے سانچے بھی متعین ہوں۔ فن کار کا کام صرف اتنا تھا کہ وہ ان متعینہ تعینات کو متعینہ سانچوں میں ڈھالتے ہوئے اپنی انفرادی آماج اور ذہانت کی جھلکیوں سے تھوڑا بہت تنوع اور ندرت پیدا کرتا رہے۔ اس کی شاید سب سے واضح مثال کلاسیکی ہندوستانی موسیقی سے پیش کی جاسکتی ہے جس میں راگ اور راگنیوں کے سانچے، ان کے سُراور آہنگ، موڈ اور فضا حتمی کہ راگ مالا کے ذریعے ہر راگنی کی اپنی تصویر، اس کے مفروضہ پوشاک اور اس پوشاک کا رنگ تک متعین ہے۔ اچھے موسیقار کا کام ہے تو صرف اتنا کہ وہ متعینہ سُروں کو پوری کامیابی کے ساتھ ادا کر سکے اور اگر اس میں وہ کوئی ندرت پیدا کر سکتا ہے تو وہ اس کی اپنی آواز کی منفرد دل کشی اور سُروں میں مُرکیوں کے اضافے کی مدد ہی سے ممکن ہے کیونکہ ہئیت کی گرفت اتنی سخت ہے کہ فن کار کے لیے انفرادی اظہار کی گنجائش بہت کم رہ جاتی ہے اور یہاں ہئیت سے مراد صرف ساخت یا بیرونی شکل نہیں معنوی پیکر بھی ہے جس طرح بھیرویں عشقیہ جذبات کے لیے مخصوص ہے اسی طرح عرب شاعروں نے قصیدے کو بھی اخلاق، محبت اور زمیہ مضامین تک محدود کر دیا اور شاعری کی ساخت اور معنویت دونوں سطح پر ضابطہ بندی کر دی۔ ضابطہ بندی ایشیائی مزاج کی ایک خصوصیت قرار دی جاسکتی ہے لہذا اس کی تکرار جا بجا ملے گی۔

اس بحث کا بالواسطہ تعلق نظریہ علم سے بھی ہے مشرق اور مغرب دونوں میں مدت تک منطق کا استقرائی دبستان میں فروغ پذیر رہا جو علم کو محسوسات کی گواہی اور ہر دور کے بدلتے ہوئے مادی حقائق کے تجزیے اور ان سے حاصل کردہ نتائج کے بجائے ایک مستقل بالذات جامد اور حتمی حقیقت کی شکل میں قبول کرتا رہا تھا۔ اسی بنا پر روایت اور سینہ بہ سینہ منتقل ہونے والے علم کو صحیح علم اور اصل عرفان قرار دیا جاتا رہا۔ یورپ پر بھی یہ دور گزرا گواہان کا علم مشرق کے علم سینہ سے کسی قدر مختلف تھا کیوں کہ روحانیت کا وہ گہرا ہمدوستی، رنگ و ہاں چھایا ہوا نہ تھا پھر نشاۃ ثانیہ کے دور میں یورپ نے استقرائی دبستان کے بجائے استخراجی نظریہ علم کو اپنا کر سائنسی تجزیہ اور حقائق سے براہ راست استخراج نتائج کے آزادانہ طریقے کو اختیار کر لیا جس نے مغرب کے تصور حیات میں انقلاب آفریں تبدیلیاں پیدا کیں انہی تبدیلیوں کا ایک اثر مصوری میں پس منظر کی دریافت، ادب میں رومانویت کا فروغ، علوم و فنون میں سائنسی طریق کار کی مقبولیت اور سیاست میں جمہوریت کے نشوونما میں ظاہر ہوا۔

لہذا عرب شاعری حقیقت کو ایک ایسی ترشٹی ترشائی ہوتی اکائی کی شکل میں دیکھنے کی عادی رہی ہے جسے شاعر کی بصیرت اپنی گرفت میں لے سکتی ہے اور اس حقیقت کا ایک اجتماعی، بلکہ قبائلی، روپ رہا ہے شاعر اسے اپنی بصیرت سے اپنی گرفت میں لیتا ہے اور اسے نغمہ اور آہنگ میں ڈھالتا ہے۔ قبیلے کے شاندار ماضی کے گیت گاتا ہے اور جنگ میں قبیلے کا حوصلہ بڑھاتا ہے اور اس طرح حقیقت کو قبیلے کے حق میں ڈھالتا ہے۔ اس اعتبار سے وہ تاریخ نویس بھی ہے اور تاریخ ساز بھی۔

جس ہتینی پیکر میں وہ اپنے نغمے اور آہنگ کو ڈھالتا ہے۔ اس کے سانچے بھی پہلے ہی سے متعین ہیں۔ قصیدہ الہامی نہیں، قصد و ارادے کا نتیجہ ہے اور اس کے اجزائے ترکیبی اور ان مختلف اجزاء کی معنوی نوعیت بھی متعین تھی قصیدہ تشبیب گریز، مدح، خاتمہ اور دعا سے عبارت تھا اور اس کا عرضی ڈھانچہ بھی متعین اور مقرر تھا۔

جہاں تک معنوی پیکر کا سوال ہے اس کے بارے میں ڈاکٹر محمود الہی نے اس دور کی تشبیہ کے بارے میں لکھا ہے :-

”پسندیدہ اسلوب یہ تھا کہ شعرا تشبیہی اشعار کی ابتدا محبوبہ کی قیام گاہ کے آثار و نشانات کو یاد کرنے اور ان پر رونے دھونے سے کرتے تھے۔ اس کے بعد اپنی سواریوں کا ذکر کرتے اور اس کی تعریف کرتے“

امراؤ القیس اپنا معلقہ اس طرح شروع کرتا ہے :-

”میرے ساتھیو! ذرا ٹھہر جاؤ۔ آؤ محبوبہ اور اس کی قیام گاہ کی یاد میں دو آنسو بہا لیں۔ قیام گاہ جو ’دخول‘ اور ’حول‘ کے درمیان ایک ریت کے تودے پر واقع تھی لہ“

حاشیہ گذشتہ صفحہ کا :-

عرب قصیدوں کی ہیئت ترکیب کے بارے میں ڈاکٹر محمود الہی لکھتے ہیں :-

(الف) زیادہ تر (تقریباً تمام تر) قصیدے..... آخری مصرعے میں ہم قافیہ ہوتے ہیں اور شروع میں مطلع ہوتا ہے۔

(ب) بعض قصیدے آخری مصرعوں میں ہم قافیہ تو ہیں لیکن مطلع سے خالی ہیں۔

(ج) بعض قصیدوں کے شروع میں دو دو اور تین تین مطلعے ہوتے ہیں۔

(د) بعض قصیدوں میں مطلع پہلے شعر کے بجائے دوسرے شعروں میں یا کئی کئی شعر کے بعد ہے۔

(و) بعض قصیدے مسرط کی شکل میں بھی ہیں جس کی متعدد شکلیں ہیں۔

(ہ) - مزدوج (ثنوی) کی شکل میں بھی کچھ قصیدے ملتے ہیں۔

(اردو قصیدہ نگاری کا تنقیدی جائزہ۔ مکتبہ جامعہ۔ دہلی، ۱۹۷۳ء صفحہ ۴۴)

۱۷ ایضاً صفحہ ۴۴

..... عمرو بن کلثوم محبوبہ کو خطاب کرتا ہے :-

”اٹھ جاگ، مجھے اپنے بڑے پیالے سے صبحی پیلا دے، اندر میں

کی بنی ہوئی شراب اور کسی کے لیے باقی مت رکھنا“

تشبیہی اشعار میں شعرا ان سوار یوں کا تفصیلی ذکر کرتے ہیں جن کے ذریعے وہ محبوبہ کے

پاس پہنچے۔ طرفہ نے اپنی اوٹنی کا ذکر جن الفاظ میں کیا ہے عربی شاعری میں اس کی مثال

پیش کرنے سے قاصر ہے :-

”وہ اس طرح اٹھاتی جا رہی تھی جیسے رقص کی حالت میں کوئی

کنیز رقصہ اپنی لمبی اور سفید چادر کا دامن اٹھا اٹھا کر اپنے مالک

کو دکھا رہی ہو۔“

جاہلیت کے شعر تشبیہ و استعارے میں مادی اشیا کے حدود سے آگے نہیں بڑھتے۔

طرفہ نے اپنی محبوبہ کے دانتوں کو گل بابونہ کے شاداب کلیوں سے، امراؤ القیس نے عورتوں

کو ہریوں، نیل گایوں اور شتر مرغ کے انڈوں سے تشبیہ دی۔ امراؤ القیس نے ایک جگہ

محبوبہ کے چہرے کو راہب کا روشن چراغ بتایا۔ لبید نے کھنڈروں پر مسلسل بارش کے

اثرات کو اس طرح بیان کیا ہے :-

”مسلسل بارش نے کھنڈروں کو پھر نمایاں کر دیا۔ ایسا معلوم

ہوتا ہے کہ وہ کتابیں تھیں جن کے حروف مٹ گئے تھے لیکن

قلم نے انھیں دوبارہ ابھار دیا۔“

عمرو بن کلثوم کی ایک تشبیہ قابل تحسین ہے :-

”محبوبہ کی دونوں پنڈلیاں سنگ مرمر یا ہاتھی دانت کے

دوستوں کی طرح ہیں ان میں جو پارہ پھانے گئے ہیں ان سے

ہلکی ہلکی آواز آرہی ہے۔“

۱۰ ”اردو قصیدہ نگاری کا تنقیدی جائزہ“ محور بالا ص ۷۷

۷۷ ایضاً ص ۷۷

امراؤ القیس اپنے معلقہ میں نشانہ بازی، بہادری اور شہسواروں پر فخر کرتا ہے۔ طرف اپنے
قصیدے میں اپنوں کے مظالم اور اپنی شراب نوشی کا حال اس طرح بیان کرتا ہے :-

”میں ہمیشہ طرح طرح کی شراب پیتا رہا۔ آبا و اجداد کی اور اپنی کمائی
لٹاتا رہا، یہاں تک کہ میری ساری قوم مجھ سے اجتناب کرنے لگی اور
میں خارش کے مارے ہوئے اونٹ کی طرح تنہا چھوڑ دیا گیا۔

اگر یہ تین چیزیں میری زندگی میں داخل نہ ہوتیں تو مجھے موت کا
کوئی غم نہ ہوتا۔ لیکن تو سیاہی ہی مائل سرخ شراب کی جرئت کشی۔
ایسی شراب کہ اگر اس میں پانی ملا دیا جائے تو جھاگ اٹھنے لگے۔
یہ شراب مجھے ملامت گردوں کے اثرات سے محفوظ رکھتی ہے۔
دوسرے کسی ایسے بے یار و مددگار کی فریاد پر میری صدائے لبیک
جو دشمنوں میں گھر گیا ہو میں اس کی مدد کے لیے اس گھوڑے
پر جاتا ہوں جو غصا کے درخت کے نیچے رہنے والے بھیڑیے
کی طرح تیز رفتار ہے۔

تیسرے ایسے وقت میں کسی گداز جسم حسینہ کی صحبت جب کہ
گھٹائیں چھائی ہوئی ہوں“

مسح الزیماں نے بجا طور پر لکھا ہے کہ ”عربی ادب میں اگرچہ مواد اور اسلوب دونوں کی
اہمیت مسلم ہے لیکن مہنیت کو موضوع پر فوقیت اس لیے حاصل ہے کہ شاعر کا تصور ان
کے ذہن میں فن کار ARTIST کا نہیں بلکہ مرصع کار یا دستکار ARTISAN کا ہے۔ فن کار اپنے
موضوع کے انتخاب اور مواد کی فراہمی میں آزاد ہوتا ہے۔ اس کی تخلیقات زیادہ تر تخیل پر
بنی ہوتی ہیں اور اس کے فن کی قدر و قیمت کا دار و مدار مواد کے انتخاب پر بھی اتنا ہی ہے جتنا کہ
اس کے طرز اظہار پر لیکن دستکار کو مواد کے انتخاب میں اتنی آزادی نہیں ہوتی۔ ہاتھ کی صفائی
اور فنی مہارت کا اظہار اس کا مقصود ہے۔“

غرض عرب تنقید کے نزدیک کم سے کم ایام جاہلیت میں ایک اجتماعی معنویت اور ایک ضابطہ بند ہئیت کی قائل ہے اور شاعر اور فن کا کام قصداً ارادے سے متعینہ موضوع یا (عصری معنویت یا اجتماعی حیثیت یا بالفاظ دیگر حقیقت) کو متعینہ اسلوب کے ساتھ جوش اور ندرت کے ساتھ بیان کرنا قرار دیتی ہے۔

حقیقت اور فن کا رشتہ

اگر حقیقت یا عصری حیثیت اجتماعی اور متعین ہے اور اس کو ادا کرنے والے شعری اور فنی سانچے مقرر ہیں تو پھر فن کاری کی فن کاری اور شاعر کی ساحری اور تخلیقی اُتبیج کی شناخت کیا ہے؟ کیا فن کار محض ضابطے کا غلام عکاس ہے جس کی حیثیت آج کے دور کے کیمرے سے زیادہ نہیں۔ کیا یہاں بھی افلاطون کا تصور نقل ہی کار فرما ہے اور فن کار کا حقیقت سے رشتہ محض مجہول اور میکانیکی ہے کیا وہ محض گنبد کی آواز ہے۔ ان سوالوں کا جواب عرب تنقید کی ایک اور اصطلاح سے ملتا ہے۔ مبالغہ جسے عرب تنقید نے فن کی پہچان بلکہ اس کی اصل قرار دیا ہے: 'عقد السمر' کے اقتباس کا یہ ترجمہ ملاحظہ ہو:-

”..... اصمعی سے دریافت کیا کہ اشعر الناس کون ہے تو

اس نے جواب دیا کہ جو معمولی اور قلیل مضمون کو اپنے

لفظوں میں مہتمم بالشان اور وقیع بنا دے یا بلند سے بلند

مطلب کو اپنے الفاظ کے زور سے پست کر دکھائے یا یہ کہ کلام

تو اس کا قافیہ سے پہلے ہی ختم ہو چکا ہو مگر جب اس کو قافیے

کی ضرورت پڑے تو وہ اسے بطور مجبوری نہ لائے بلکہ اس کے

ذریعے معنوں میں ایک خوبی پیدا کر دے۔“

اس سے زیادہ واضح ابوالفرج قدامہ کا بیان ہے۔

”بہترین مذہب غلو و مبالغہ ہے اور یہی وہ طریقہ ہے جس کی طرف ہمیشہ سے سخن شناس اور بافہم شعرا کو میلان رہا اور بعضوں کا خیال تو مجھے یہ معلوم ہوا کہ ان کا قول یہ ہے کہ سب بہتر شعروہ ہے جس میں سب زیادہ کذب کا استعمال ہو۔ مبالغہ کرنا حدِ اوسط پر اکتفا کرنے کے بہ نسبت زیادہ بہتر ہوتا ہے۔“

اس قسم کے تنقیدی بیانات ہر دور کی عرب تنقید سے نقل کیے جاسکتے ہیں مبالغہ فن کار کی تخلیقی آزادی کا اعتراف ہے جس کے ذریعے اس کا اختیار اور اس کی خود مختاری اظہار پاتی ہے۔ مبالغہ حقیقت کی گرفت اور بیان واقعے کی حد بندی سے نجات کا وسیلہ ہے اور اسی کے سہارے فن کار اپنی شخصیت کا اظہار کرتا ہے اور احساس و اسلوب دونوں پر اپنی انفرادیت کے نشان ثبت کرتا ہے۔

نقل اور ترجمانی کی جو بحث افلاطون اور ارسطو کے تنقیدی نظریات کے ضمن میں اٹھتی ہے اس کو عرب تنقید نے اپنے طور پر حل کرنے کی کوشش کی ہے وہ افلاطون اور ارسطو کی ”حقیقت“ کے تو سلسل سے نہیں بلکہ ان دونوں سے زیادہ اس ”حقیقت“ کی اجتماعی حد بندی اور اجتماعی شخص کا قائل معلوم ہوتی ہے اور اسے ہستی ضابطے کا پابند کر دیتی ہے مگر ان دونوں مفکرین کے برخلاف مبالغہ کی اصطلاح کے ذریعے سے فن کار کو حقیقت کو توڑ مروڑنے اور اس کو گھٹانے بڑھانے کا اختیار ضرور دیتی ہے کہ فن حقیقت کی معروضی گرفت سے تقریباً آزاد ہو جاتا ہے۔ ایک ہی حقیقت کو جب دو فنکار اپنے اپنے طور پر دیکھتے، محسوس کرتے اور بیان کرتے ہیں اور ہستی مماثلت کے باوجود ان کے بیان اور اسلوب میں جو اصطلاح فرق پیدا کرتی ہے اسے عرب تنقید نے

مبالغے کے لفظ سے ظاہر کیا کہ اسی کے ذریعے فن کار ”معمولی اور متبذل مضمون کو مہتمم بالشان اور وقیع اور بلند سے بلند مطلب کو پست کر کے دکھانے“ پر قادر ہوتا ہے۔ یہ بات الگ ہے کہ مبالغے کا استعمال فن کارانہ حسن کی جگہ مضحکہ خیز حد تک بناوٹی ہو گیا اور غلو کے غلط استعمال نے فن کے استناد ہی کو مسخ کر ڈالا۔

ظہور اسلام کے بعد

ظہور اسلام کے بعد جہاں علوم و فنون کے سبھی شعبوں میں انقلاب آیا وہاں قرآن مجید اور احادیث میں شاعروں کی طرف دو متضاد رویے ملتے ہیں۔ ایک طرف اس قسم کے بیانات

۱۵ اس ضمن میں مولوی نذیر احمد کی رائے نقل کرنا بے محل نہ ہو گا جو انھوں نے اپنے ایک خطبے میں ظاہر کی ہے۔ انھوں نے اشارہ کیا ہے کہ اردو شاعری نے عرب شاعری کی بجائے فارسی شاعری کے اثرات قبول کیے جس کی بنا پر واقعیت اور جوش بیان کی جگہ تصنع اور مضمون آفرینی کا غلبہ ہو گیا اور اردو شاعری تیکھے پن اور براہ راست اظہار کی قوت سے محروم ہو گئی۔

۱۶ یہ بات یاد رکھنے کی ہے کہ مبالغہ عرب تنقید میں وہی درجہ رکھتا ہے جو رومانوی تنقید میں تخیل کو حاصل ہے۔ شاعری حقیقت کی دریافت کا وسیلہ ہے اور اس کے بغیر فرد اپنے ماحول سے رابطہ پیدا نہیں کر سکتا۔ فرد اسی کے ذریعے حقیقت کا ادراک کر سکتا ہے۔ تخیل صرف احساس نہیں ہے بلکہ تمام محسوسات یا عام خیال اور حواس خمسہ کے ذریعے حاصل کردہ احساسات کی مدد سے استخراج نتائج اور ان احساسات کو فکر کی مدد سے CONCEPT میں ڈھالنے والی قوت ہے اور یہی قوت تخلیقی سطح پر جب اپنا اظہار کرتی ہے تو محسوسات اور تصورات تراشیتی اور تبدیل کرتی ہے اور اس کے اظہار کے لیے الفاظ کا انتخاب بھی کرتی ہے اور الفاظ کو بھی نئی معنوی اور کیفیاتی سطحیں عطا کرتی ہے اور نئے طریق کار ایجاد کرتی ہے اور نئی تراکیب، مثال بخشق اور صورت گیری کرتی ہے اس لحاظ سے جو چیز تخلیقی فن پارے کو حقیقت کی جھول عکاسی کے تابع ہونے سے بچاتی ہے اسے تخلیقی سرگرمی میں ڈھالتی ہے وہ تخیل یا مبالغہ ہے اسی بنا پر عرب تنقید نے مبالغے کو تخلیقی فن قرار دیا ہے۔

ہیں جن میں انھیں گمراہ قرار دیا گیا ہے دوسری طرف وہ بیانات ہیں جن میں شاعر کو تلمیذ
الرحمان کا درجہ دیا گیا ہے۔ یہاں قرآن مجید کی جمالیات سے بحث کرنا مقصود نہیں ہے
لیکن قرآن مجید کو فصاحت کا اعلیٰ ترین معیار تسلیم کیا جاتا رہا ہے اور اسے ادب کا مثالی
نمونہ مانا گیا ہے۔ فصاحت اور بلاغت کے قوانین اور ضابطے اسی روشنی میں طے کیے جاتے
رہے ہیں گو ادبی نقطہ نظر سے قرآن مجید کا مطالعہ غالباً اب تک مصر کے ایک عالم قطب کے
علاوہ کسی نے نہیں کیا ہے۔

جن لوگوں نے قرآن مجید کو مثالی نمونہ قرار دے کر ادبی تنقید کے اصول وضع کرنے کی
کوشش کی ہے انھوں نے عام طور پر معنیاتی سطح پر معاشرے کے لیے صالح اقدار کی ترسیل
اور اظہار اور فن کی اخلاقی قدر و قیمت پر زور دیا ہے۔ مبالغے اور جھوٹ کی مخالفت کی ہے
جنس اور تلذذ کے جذبات بھڑکانے والے مضامین سے گریز کی تلقین کی۔ گویا ادب کی اخلاقی
ذمہ داری پر زور دیا ہے۔

ہیئتِ سطح پر انھوں نے قرآن مجید کی سلاست، بلاغت اور توازن پر زور دیا ہے
توازن اور اعتدال ان کے نزدیک حسن کی اصل ہے۔ اس کا استدلال قرآن مجید کی ان آیات
سے فراہم کیا گیا ہے جو انسان کی متوازن قدر و قامت کے بارے میں ہیں۔ مثلاً:-

و صورکم وفا حسن صورکم (اور تمہاری صورتیں بنائیں تو کیا ہی حسین صورتیں

بنائیں) یا

الذی خلقک نسک نعذک، فی ای صورۃ ما شاء ربک

(اس (باری تعالیٰ) نے تیری تخلیق کی، پھر تیرے عناصر میں مناسبت

اور ہم آہنگی حد کمال تک پیدا کی، پھر ان میں تناسب اور اعتدال پیدا

کیا۔ اس کے بعد جیسی شکل و صورت بنانا چاہی اس کے مطابق

ترکیب دی)

ان کی مدد سے مجیب الرحمان نے "ابن رشد کا فلسفہ جمالیات" میں چار اصول وضع کرنے کی کوشش کی ہے :-

اول: تخلیق کو ارسطو نے محاکات یا تشبیہ قرار دیا ہے اور اسلامی نظریات کے مطابق اس سے مراد وجود انسانی کا نحو (ناکہ) تیار کرنا ہے۔

دوم: تسویہ جس کو ارسطو نے ایقلع قرار دیا ہے لیکن اسلامی فلسفے کی رو سے کسی کے عناصر ترکیبی میں مطلق اور اضافی ہیں اس طرح مناسبت اور ہم آہنگی پیدا کرنا ہے کہ وہ ہر حیثیت سے موزونی و کمال کا مظہر بن جائے۔

سوم: تعدیل، انفرادی اور مجموعی، جزوی کلی، مطلق اور اضافی، ہر لحاظ سے تخلیق کے مختلف اجزا میں تناسب اور اعتدال روار کھنا جس کو ارسطو "کلیات" شمار کرتا ہے۔

چہارم: ترکیب صوری، شکل و صورت بنا جس میں صوری اجزا شامل ہیں اور اس وحدت کلی کا شاہکار انسان ہے جس کا ثبوت اس آیت سے ملتا ہے: "اذ قال ربک للملائکة انی خالق بشر من طین۔ فاذا سویته، ونفخت فیہ من روحی فقعودا ساجدین۔"

(جب تیرے پروردگار نے فرشتوں سے کہا کہ میں مٹی سے انسان پیدا

کرنے والا ہوں تو جب اس کے (عناصر ترکیبی) میں مناسبت و

ہم آہنگی حد کمال تک پیدا کروں اور اپنی روح اس میں پھونک

دوں تو اس کے سامنے سجدے میں گر جانا)

تعدیل اور تناسب کو اسلامی فکر اور اسلامی تنقید دونوں میں مرکزی حیثیت حاصل ہے اس حد تک کہ بعد کے ادوار میں اخلاق کی جتنی کتابیں لکھی گئیں ان میں عدل کا موضوع غالب ہے اور عدل کو دوسری تمام اقدام کے سلسلے میں بھی بنیادی اہمیت دی گئی ہے اخلاقِ حسنی، اخلاقِ جلالی، گلستانِ سعدی، غرض اسلامی دنیا کی سبھی اہم تصانیف میں عدل پر توازن اور تناسب فراہم کرنے والی قوت کے طور پر بحث کی گئی ہے جس کی تفصیل یہاں بے محل ہوگی۔

عدل کا ایک پہلو فصاحت اور بلاغت میں لفظ و معنی کے درمیان اعتدال و توازن اور

حقیقت اور مبالغے کے درمیان، اعتدال و توازن اور ضابطہ بندی اور انفرادی اہمیت کے درمیان اعتدال و توازن، تفاوت اور معاشرے سے اخلاقی کمٹ منٹ کے درمیان اعتدال و توازن کی شکل میں موجود ہے۔ ڈاکٹر سید عبدالرشید نے مقالے ”تنقید کا دور قدیم“ میں لکھتے ہیں:-

”قرآن مجید نے اظہار میں تین چار چیزوں پر خاص زور دیا ہے:

- ۱۔ قول حسین
- ۲۔ قول متین
- ۳۔ قول سدید
- ۴۔ حکمت و موعظت

ادبی اظہار میں حسن، متانت، لفظی اور معنوی پختگی و محکیت، علم افروزی اور اخلاق رموزی کے عناصر کے سرچشمے ہی ہیں اور اسی پر ہمارے علم بلاغت کی بنیاد ہے۔

آگے چل کر وہ لکھتے ہیں:-

”بایں ہمہ قرآن مجید نے جن جمالیاتی قدروں کو ابھارنا چاہا ان میں تناسب، موزونیت اور کثرت میں وحدت (کائنات کا اعتراف اور توحید پر اصرار) خاص اقدار ہیں۔ ہاں یہ ضرور ماننا چاہیے کہ اسلام میں شامل ہونے والی مختلف اقوام نے نسلی خصائص اور ذوق کا اس میں اضافہ کیا۔“

بلاغت کے سلسلے میں ڈاکٹر سید عبدالرشید نے دو اہم نکتے پیدا کیے ہیں ”یونانی اور رومن ریتورک کی بنیادی غرض فن تقریر یا خطابت کی ترتیب تھی۔ اس میں ادب و شعر شامل نہ تھے۔“ اسی ریتورک (فن تقریر) کے اندر سے انشا پر داری کے اصول مدون ہوئے مسلمانوں

میں علم معانی کا ایک حصہ تو اس سے متعلق ہے مگر معانی (بلاغت) کا علم محدود ہے اور اس کے ڈانڈے منطق اور نحو اور اسلوبیات سے جسامتے ہیں مسلمانوں میں بلاغت کا علم عبدالقادر جرجانی نے مدون کیا ہو یا کسی اور نے یہ تو ماننا ہی پڑے گا کہ جاہلی عربوں میں شاعری کے علاوہ خطابت بھی بدرجہ اتم موجود تھی خود شاعری بھی کتابت کی قلت کی وجہ سے عموماً ایک تقریری شے تھی اور اس میں بھی خطیبانہ عناصر موجود تھے "اس لیے مسلمانوں کا علم بلاغت ابتدائی سے تقریر یا نثر تک محدود رہا بلکہ شاعری اور انشاد دونوں پر حاوی ہوا اور ہوتا گیا۔"

بلاغت کے مفہوم سے بحث کرتے ہوئے ڈاکٹر سید عبدالشکر نے "اظہار کامل بغرض ابلاغ کامل" کو کلیدی تصور قرار دیا ہے۔ بلاغت کلام کے مقتضائے حال کے مطابق ہونے کا نام ہے اور اس سے مراد یہ ہے کہ موضوع کی کیفیت جیسے کہ وہ ہے کامیابی سے بیان ہو جائے اور اس کے لیے مختلف پیمانے اور اصول وضع کیے گئے۔

شعر کے ظاہری پہلوؤں پر زور دینے کی مثالوں سے بحث کرتے ہوئے مسیح الزماں نے الفاظ کی خوبیوں کا تذکرہ کیا ہے اور انھیں تین حصوں میں تقسیم کیا ہے "ایک لفظ کے مطابق معنی ہونا، دوسرے لفظ کا مطابق وزن ہونا اور تیسرے قافیے کا حسن۔

لفظ کے مطابق معنی ہونے کی چار قسمیں ہیں:-

مسادات: جس میں الفاظ معنی کے بالکل مساوی ہوں جن میں نہ مقصود کی کمی ہو نہ زیادتی۔

اشارہ: مختصر الفاظ کا معانی کثیر پر بطور اشارہ دایما، اس طرح شامل ہونا جس سے مقصود اچھی طرح واضح ہو جائے۔

ازداف: شاعر اپنے مقصد کے لیے براہ راست الفاظ استعمال نہ کرے مثلاً کہنا ہو کہ اس کی گردن لمبی ہے تو یوں کہے کہ اس کے گوشوارے جس جگہ جھکتے

ہیں وہ اس کے کانوں سے دور ہے۔

تمثیل : شاعر ایک مضمون کا قصہ کرے لیکن اس کے لیے ایسے الفاظ استعمال کرے جو دوسرے معنی پر دال ہوں اور یہی الفاظ و معانی مل کر اس مضمون مقصود کی توضیح کر دیں۔

لفظ کے مطابق وزن ہونے سے مراد یہ ہے کہ تمام اسم و فعل اپنی جگہ پر صحیح و سالم ہوں اور وزن کی رعایت سے ان میں تبدیلی نہ کی گئی ہو۔

قافیے کے لیے ضروری ہے کہ شعر کے معنی سے بالکل مربوط ہو۔ اس کی دو قسمیں بیان کی گئی ہیں:-

۱۔ توشیح : معنی اور قافیے میں اتنا ارتباط ہو کہ ایک مصرعہ سننے کے بعد آدمی سمجھ جائے کہ دوسرے مصرعے میں کونسا قافیہ استعمال کیا گیا ہے۔

۲۔ ایفال : شعر کا مفہوم قافیے سے پہلے کے الفاظ ہی سے ادا ہو جائے پھر بھی قافیہ بے ٹکا یا حشو ہونے کے بجائے شعر کے حسن میں اضافہ کرے۔

شعر کے عیوب بھی محاسن کی طرح دو بڑی سرخیوں کے تحت میں آتے ہیں:

۱۔ عیوب لفظ، ۲۔ عیوب معانی عیوب لفظ کی دو قسمیں بیان کی گئی ہیں:

۱۔ الفاظ غیر بانوس، وحشی اور غریب ہوں کہ بھدے اور کانوں کو بُرے معلوم ہوں۔

۲۔ معاظلت : کسی چیز کا دوسرے سے بیان کرنا جیسے آدمی کے پیر کو کھڑ کہنا۔

بہر حال اس طویل اقتباس سے ظاہر ہے کہ فصاحت اور بلاغت، موزونیت،

الفاظ، لفظ و معنی کا باہمی ربط ایک ایسے اعتدال اور توازن کی نشانی ہے جو اور فن میں حسن پیدا کرتا ہے۔

اس نقطہ نظر سے دیکھا جائے تو قرآن مجید کی جمالیات شاعر کو تلمیذ الرحمن قرار

دے کر اسے اس عدل و اعتدال کے شعور کا راز دارا مانتی ہے جو فطرت اور کائنات کی

اصل ہے یہی نہیں بلکہ خدا کے شاگرد کی حیثیت سے وہ بھی اسی عدل و اعتدال کے ساتھ

اس کائنات کا ایک متوازن پیکر اپنے پیرائے اظہار کے ذریعے تخلیق کرتا ہے اور اسے عملی

شکل دیتا ہے اس اعتبار سے وہ خالق بھی ہے اور کارہیگر بھی، صاحب شعور بھی ہے اور
پیکر تراش بھی۔

ابن سینا اور دیگر مفکرین

قرآن مجید کے ان ابتدائی تصورات میں نئی کونپلیس اس وقت پھوٹیں جب
اسلامی مفکرین یونان کے فلسفیانہ افکار سے دوچار ہوئے۔ افلاطون اور ارسطو کی
تصانیف کے غربی میں ترجمے ہوئے اور ان کے افکار و تصورات کی نئی تشریح اور
توجیہ ہونے لگی۔ دیگر اصل غرب مفکرین اور مترجمین ہی نے یونانی علوم و فنون کا بڑا
ذخیرہ باقی دنیا تک پہنچایا اور اسے تاریخ عالم کے لیے محفوظ کر دیا۔ ان میں خاص طور پر
ابن سینا کا نام قابل ذکر ہے۔

مرزا محمد ہادی رسوا (۱۸۵۴ء تا ۱۹۳۱ء) نے اپنے تنقیدی مراسلات میں آغاز بحث ہی
ابن سینا کے تذکرے سے کیا ہے وہ لکھتے ہیں :-

”..... سخت مشکل یہ ہے کہ ان امور کو سمجھنے کے لیے جنہیں
میں ذکر کرنا چاہتا ہوں مبادی اور مسایل علم نفس سے واقف
ہونا بہت ضروری ہے اور اس علم کی کوئی کتاب یا زبان اردو
میں نہیں ہے۔ شیخ ابو علی سینا کا ایک رسالہ زبان فارسی میں میرے
پاس تھا اور اس کا ترجمہ بھی میں نے اردو میں لکھا تھا اور تحقیقات
جدید کے موافق بعضے حواشی و تعلیقات اس پر زیادہ کر دیے تھے
وہ گم ہو گیا۔ شیخ کی کتاب شفا جملہ طبیعات میں بھی اس علم کا بیان

۱۰ مرزا رسوا کے تنقیدی مراسلات، مرتبہ محمد حسن۔ ادارہ تصنیف۔ علی گڑھ۔ ۱۹۶۱ء۔ یہ مراسلات
رسالہ ”معیار“ میں شائع ہوئے۔

۱۱ یہ ترجمہ دستیاب نہیں ہوا۔

موافق تحقیقات قدیم کے لیے مگر وہ عام نظروں سے دور ہے۔ میں نے ایک رسالہ خاص اس علم میں تصنیف کیا ہے مگر وہ چھپا نہیں اور اگر چھپے بھی تو اصطلاحات علمی کی فہم سے اکثر اذبان قاصر ہیں اس لیے وہ بھی اس مطلب کے لیے مفید نہیں؟

شیخ بوعلی سینا (۸۰۹ء تا ۴۰۳ء) مشہور عالم فلسفی اور حکیم کی حیثیت سے مشہور ہیں۔ ان کی کتاب 'شفا' نہایت نفیم ہے۔ یہاں کتاب 'شفا' کے جن حصوں کا ذکر ہے غالباً وہ حصہ منطقیات ہے جو کتاب 'شفا' کا دوسرا حصہ ہے۔ علی گڑھ مسلم یونیورسٹی کی مولانا ابوالکلام آزاد لائبریری میں ہے اس کا عنوان عربی میں المنطقیات من کتاب الشفا لابن سینا ہے۔ تالیف ۶۹۷ھ۔ یہ فرنی محل سیکشن میں ہے اور نسبتاً صاف لکھا ہوا ہے۔ اس کے صفحہ ۶۰۳ سے ۶۱۵ تک شعر و شاعری کا بیان ہے۔ شروع میں ان عنوانات کو درج کر دیا گیا ہے جو اس حصے میں زیر بحث آئے ہیں۔ یہ عنوانات درج ذیل ہیں :-

- ۱۔ فی الشعر مطلقاً واصناف الصناعات الشعریہ واصناف الاشفا الیونانیہ۔
- ۲۔ فی اصناف الاعراض الکلیہ والمحاکیات الکلیہ التی الشعرا۔
- ۳۔ فی الاخبار عن کیفیتہ ابتداء نشر الشعر واصنافہ۔
- ۴۔ فی مناسبتہ مقادیر الابیات مع الاعراض وخصوصاً فی اطراغوریا و بیان اجزا اطراغوریا۔
- ۵۔ فی حسن الترتیب الشعر وخصوصاً اطراغوریا فی آخر الکلام التخیل البحرانی فی اطراغوریا۔
- ۶۔ فی اجزا اطراغوریا بحسب الترتیب والافساد لایحسب المعانی ووجوه من قسمت الاوئی اجزا ہومن التدریس کل جز وخصوصاً ما یتعلق بالمعنی۔
- ۷۔ فی قسمۃ الالفاظ وموافقہا الانواع الاشعر وفصل فی الکلام فی اطراغوریا وتشبیہہ

اشعار اخری بہ فی وجوہ تقصیر الشاعرو فی تفصیل اطراغوردیا علی مابیشبہ۔

عنوانات ہی سے ظاہر ہے کہ ابن سینا نے یونانیوں کے اور خاص طور پر ارسطو کی بوہلیکا کے زیر اثر شاعری پر غور کیا ہے اور ٹریجڈی (اطراغوردیا) کے اصول و ضوابط وضع کرنے کی کوشش کی ہے مگر اس سلسلے میں بعض بنیادی اختلافات نے ان سبھی تصورات کی شکل بدل دی ہے۔ عرب ڈرامے سے واقف نہ تھے اور ٹریجڈی کا یونانی تصور عرب تو کیا پورے ایشیا کے لیے بالکل اجنبی تھا، اس لیے افلاطون اور ارسطو کے اطراغوردیا کے متعلق خیالات کا ابن سینا نے شاعری پر اطلاق کرنے کی کوشش کی ہے۔

اس ضمن میں یہ بات خاص طور پر اہمیت رکھتی ہے کہ عرب فطرت اور انسان کی نبرد آزمائی کے تصور سے واقف نہ تھے۔ انہوں نے مشیت کو کبھی فتح کی جانے والی طاقت نہیں جانا اور اسی لیے ٹریجڈی کا ڈرامائی مفہوم ان کے آرٹ اور تنقید دونوں میں نہیں ابھرا البتہ وہ جس تصور پر زور دیتے رہے وہ تخیل اور محاکات کے تصورات تھے اور ان دونوں کو انہوں نے اپنے طور پر فن اور اس کے لوازم سے متعلق کر لیا تھا۔

ان کا استدلال یہ تھا کہ مختلف فنون لطیفہ مختلف ذرائع سے اور مختلف حواس کے واسطے سے سننے اور دیکھنے والوں کو متاثر کرتے ہیں اور دیکھی اور محسوس کی ہوئی اشیا اور مناظر کی کیفیات ان میں بیدار کرتے ہیں اور ان دیکھی اور غیر محسوس حقیقتوں، اشیا اور مناظر کی تخلیق و ترتیب کرتے ہیں۔ موسیقی آواز سے، مصوری رنگ سے اسی طرح ادب تخیل کے ذریعے یہ کام کرتا ہے اور اس کے ذریعے پڑھنے والے کے ذہن کو نئی کیفیات سے دوچار کرتا ہے کائنات کی ہی نقل نہیں کرتا بلکہ اسے نئی ترتیب اور نئی معنویت دیتا ہے اور اس کے ذریعے پڑھنے والوں میں قبض اور بسط کی کیفیت پیدا کرتا ہے قبض الم کے مشابہ ہے اور بسط لذت کے مشابہ ہے۔ محاکات واقعہ نویس اور مورخ کا حصہ ہے اور اختراع شاعری اور فن کا، اور محاکات کو اختراع کے درجے تک بلند کرنے والی خصوصیت تخیل

ہے جو مبالغے کی بھی بنیاد ہے اسی لیے ادب کے لیے کلام کی اصطلاح ابن سینا نے استعمال کی ہے۔

محاکات کی وہ صورت جس میں اختراع بھی شامل ہے تمثیل کے نام سے یاد کی گئی اور اس تمثیل کی تین شکلیں متعین ہوئیں وہ جن کا تعلق شعور سے ہے یا وہ جن کا تعلق وجدان سے ہے یا وہ جن کا تعلق ارادے سے ہے یعنی شاعری یا فکر اور آگہی بخشی ہے یا پھر کیفیت اور وجدان عطا کرتی ہے یا عمل کے لیے حوصلہ دیتی ہے اسی لحاظ سے اس کا تعلق بہ یک وقت حق سے بھی ہے، جمال سے بھی ہے اور غایت سے بھی کیونکہ وہ ذات مقدس جو ان تینوں کا سنگم ہے وہ ”حق الحق خیر مطلق اور غایت الغایات ہے۔“
مختصراً عرب تنقید نے :-

۱۔ کائنات اور ادب کا رشتہ محاکات کے ذریعے استوار تو کیا لیکن اسے محض نقلِ حقیقت قرار دینے کے بجائے محاکات محض اور اختراع محاکات یا تخیل کے ذریعے فن کی آزادی کو تسلیم کیا گیا تو یا فن حقیقت سے مربوط تو ہے مگر وہ جوں کی توں نقل نہیں کرتا جو مورخ یا واقعہ نویس کی خصوصیت ہے بلکہ حقیقت کو اپنے تخیل کی نظر سے دیکھتا ہے اور اس کے لیے محض ان واقعات کے بیان پر اکتفا نہیں کرتا جو واقع ہو چکے ہیں بلکہ ان واقعات کا بیان بھی کرتا ہے جو واقعے نہیں ہوئے ہیں اور واقع ہونے والے حادثات کی ترتیب تو کے ذریعے انھیں بیان کرتا ہے (تخیل پر زور دینے کا نتیجہ مبالغے کی اہمیت کی شکل میں ظاہر ہوا)۔

۲۔ شاعر کا معاملہ محض واقعات یا حقائق سے نہیں ہوتا بلکہ ان سے پیدا ہونے والی کیفیات سے ہوتا ہے کیونکہ اس کا مقصد ”قبض یا بسط“ کی کیفیات پیدا کرنا ہوتا ہے اس لیے وہ ایسے حقائق بیان کرتا ہے اور ان کے بیان کو اس طرح ترتیب دیتا ہے کہ ان سے ”قبض یا بسط“ الم یا نشاط کی یہ کیفیات پیدا ہو سکیں (واقعات کے بجائے کیفیات پر

زور دینے کا نتیجہ عربی قصاید میں تشبیب کے اشعار میں مجبورہ کی پرانی گزر گاہوں کے ذکر کی شکل میں ظاہر ہوا اور بعد کو غزل کی بیانیہ کے بجائے کیفیاتی شاعری کی شکل اختیار کر گیا۔
۳۔ اس کیفیت آفرینی کے سلسلے میں سب سے اہم منصب ”لفظ و معنی“ کے رشتے کا ہے اسی بنا پر یہ مسئلہ عرب تنقید کا اہم ترین مسئلہ بن گیا جنہیں ابوالفرج قدامہ بن جعفر کے نقد الشعر میں :-

”جودة الشعر كمالا يعيب جودة النجارة في الخشب كمراداة
في ذاته۔“

(شاعر ایک بڑھئی ہے لکڑی کی اچھائی برائی اس کے فن پر
اثر انداز نہیں ہوتی)

اور ابن رشيق نے کتاب العمدة میں ان الفاظ میں بیان کیا ہے ترجمہ :-
”ادائے معنی کے لیے نئے نئے انداز نکالنا اور ایک ایک بات کو
کئی کئی طرح ادا کرنا شاعرانہ کمال ہے گویا معانی پانی ہیں اور
الفاظ کی ترکیب بمنزلہ گلاس۔ گلاسوں میں کوئی سیمیں ہے
کوئی طلائی، کوئی خنزف کا ہے، کوئی صرف کا۔ کوئی پتھر کا ہے
کوئی کانچ کا، پانی یعنی معانی بہر حال وہی ایک ہیں جو مختلف
ترکیبوں اور اندازوں میں کانوں کے واسطے سے نفس کے
سامنے آتے ہیں اور اگرچہ تشنگی طلب کو بھاتے ہیں لیکن گلاسوں
کی رنگارنگی ایک لطف مزید دے جاتی ہے۔“

لفظ و معنی کے رشتے کی یہ بحث مشرقی تصور فن کے پس منظر میں اور زیادہ اہم ہو جاتی
ہے۔ مشرق نے فطرت اور انسان کے درمیان کشاکش کے تصور کو رد کر کے فطرت اور انسان

کی ایک مکمل اکائی تک پہنچنے کی کوشش کی اور اس کے ساتھ قبائلی زندگی کی اجتماعیت اور معاشرے کی منضبط زندگی نے حقیقت جو پیکر متعین کر دیے تھے۔ انہوں نے انفرادی آہنج کی راہیں مسدود کر دی تھیں اور شاعر کے لیے اپنی تخلیقی قوت کے اظہار کا صرف یہی ایک راستہ رہ گیا تھا کہ وہ اپنی ذہانت اور خلاقی انداز بیان کی ندرت اور جراتِ ادا کے ذریعے ظاہر کرے۔

ابن رشد اور ابن خلدون

ابن رشد نے (۱۱۲۶ء تا ۱۱۹۸ء) ارسطو کی بو طبقاً، کا عربی میں ترجمہ کرنے اور عربی ادب پر اس کے اصول منطبق کرنے کا کام کیا۔ طرر اما اور طریجڈی کو سامنے رکھ کر وضع کردہ اصول ابن رشد کے لیے بھی دشواریاں پیدا کرتے ہیں اور انہیں شاعری کے اس تصور پر منطبق کرنے کی کوشش کی گئی ہے جو عربوں کے سامنے تھا البتہ ابن رشد نے کتھارسس کی اصطلاح کو فلسفیانہ یا طبی معنوں میں استعمال کرنے کے بجائے اخلاقی معنوں میں استعمال کیا ہے اور اس کا ترجمہ 'پاکیزگی' کیا ہے جو ان کے نزدیک اعتدال یا توازن کے مترادف ہے۔ وہ لکھتا ہے:-

”ان امور فاضلہ میں سے ہر ایک میں پائی جانے والی جزوی قوت ہے... اس محاکات سے نفوس میں معتدل اثر پیدا ہو کیونکہ وہ اثران میں رحمت اور خوف پیدا کرتا ہے اور اس کا سبب یہ ہے کہ صاحب فضیلت لوگوں میں پاکیزگی اور طہارت اور شرافت کا پایا جانا مقصود ہے۔“

اس بیان میں پاکیزگی سے مراد اعتدال ہے اور اس کے لیے 'صاحب فضیلت' لوگوں کی شرط عاید کی گئی ہے۔ ظاہر ہے کہ یہاں 'صاحب فضیلت' سے مراد محض قبائلی معیار یا

مصلحت نہیں ہے بلکہ اعلیٰ تر اور وسیع تر تہذیبی ترقی اور تربیت مراد ہے۔

ابن رشد نے ارسطو کے تصورات کو کس حد تک اختیار کیا ہے اور اس حد تک اس کو اپنے طور پر عرب کے ادبی نمونوں کے مطابق ڈھالا ہے اور کس حد تک ان میں ترمیم اور اضافہ کیا ہے۔ ان موضوعات پر بحث کا یہ موقع نہیں۔ اس بحث سے تنقید کا کوئی نیا تصور ابھرتا نظر نہیں آتا بلکہ فصاحت اور بلاغت کے وہی معیار اور مقاصد ایک بار پھر واضح ہوتے ہیں جن پر عرب اور ایران میں مختلف انداز سے زور دیا جاتا رہا ہے۔

ابن خلدون (وفات ۶۴۰ھ) بنیادی طور پر مورخ کی حیثیت سے جانا مانا جاتا ہے۔ مورخ کی حیثیت سے اس نے پہلی بار فلسفہ تاریخ مدون کرنے کی کوشش کی اور اسی فلسفے کے مطابق فنون لطیفہ اور ادب کو بھی پرکھنا اور سمجھنا چاہا۔ ابن خلدون کے نزدیک تاریخ قبل تہذیب کی زندگی اور تمدن مدنی تہذیب کے درمیانی مراحل و منازل کی داستان ہے اور سلطنتوں کا عروج و زوال، سیاست و مذہب، فکر و فلسفہ، فنون لطیفہ اور ادبیات سب اسی سفر کے مختلف مراحل سے اثر پذیر ہوتے ہیں۔ اس اعتبار سے ادب اور شعر اس کے نزدیک قبائلی اور خانہ بدوش زندگی سے شروع ہو کر تمدن مدنی تہذیب پہنچنے کا وسیلہ بھی ہیں اور ان مراحل کا نشان بھی اس اعتبار سے بقول جی۔ ایم۔ وکنس "تاریخ کے بارے میں ابن خلدون کے نظریے کے ذریعے مارکسی نظریہ تاریخ کو دوسرے نام سے پیش کیا جا رہا ہے" یعنی قبیلے یا طبقے کا تصور اور ادب کے تاریخی شعور کا تصور یا ادب کی تاریخییت کا تصور ہمیں ابن خلدون نے بہت پہلے دیا تھا جس پر عرب تنقید نے بد قسمتی سے زیادہ توجہ نہیں کی۔

تصوف

اسلامی فکر ابتدائی دور ہی سے علما، صوفیا اور فلاسفہ کی کشمکش سے دوچار رہی

ہے۔ علما کے نزدیک اسلام قانون تھا۔ صوفیا کے نزدیک وجدان اور فلاسفہ کے نزدیک علم کلام۔ یہاں ان تینوں گروہوں کے باہمی اختلافات سے بحث کرنا مقصود نہیں۔ لیکن صوفیا نے جس طرح یونانی اور ہندوستانی فکر کا مطالعہ کیا اور اسلامی تصوف کو ”ہمہ دست“ کی جوشکل دی اس نے ادبی تنقید پر بھی گہرا اثر ڈالا۔ بالخصوص ابن عربی (وفات ۶۳۰ھ) کے افکار نے معنی اور صورت دونوں حیثیتوں سے ادب کو متاثر کیا اور یہ اثر محض اسلامی دنیا تک محدود نہیں رہا بلکہ بعد کے سوفسطائی مفکرین اور اعلیٰ فلاطون کے ان پیروؤں تک بھی پھیلا جو ان کے افکار تک اسلامی مصنفین کے ترجموں کے ذریعے پہنچے تھے۔

ابن عربی وحدت الوجود کے قائل ہیں۔ ان کے نزدیک پوری کائنات میں صرف ایک ہی وجود جاری و ساری ہے گو اس کی ظاہری شکلیں الگ الگ ہیں وہ ایک ہی نور ہے جس نے ہزار شکلوں میں خود کو بکھیر دیا ہے اور حسن کا مشاہدہ کرنے والا، حسین شے اور خود مشاہدہ، یہ تینوں گویا ایک ہی وحدت کے مختلف ٹکڑے ہیں۔ اس سے یہ بھی ظاہر ہوتا ہے کہ انسان (یا کسی اور شے میں) حسن کا احساس دراصل اسی روحانی وحدت کا نتیجہ ہے کیونکہ سماوی نور کا ایک شمع دیکھنے والے میں ہے اور دوسرا شمع دیکھی جانے والی شے میں اور ایک شمع دوسرے شمع کو کھینچتا ہے اور اپنی طرف متوجہ کرتا ہے اسی سے کشمکش پیدا ہوتی ہے اور جمالیاتی کیفیت کا ظہور ہوتا ہے۔

اس نقطہ نظر سے حسن مطلق اور خیر مطلق دونوں ایک ہیں اور جو معرفت سے جتنا قریب ہے اتنا ہی وہ نہ صرف حق سے قریب ہے بلکہ حسن سے بھی اسی قدر قریب ہے۔ حسن مطلق اور خیر مطلق کی اس یک جانی نے شاعری کا ایک ایسا تصور پیدا کر دیا ہے جو وجدانی اور الہامی ہونے کے علاوہ معرفت کا وسیلہ اور علم و آگہی ہی نہیں، تہذیب کا ایک طریق کار بن گیا۔ چونکہ ابن عربی کے نزدیک تمام گونا گوں ظاہری اشیا ایک ہی نور باطن کی مختلف مجازی شکلیں تھیں۔ اس لیے تمثیل اور علامت کارواج ایسا بڑھا کہ پوری شاعری مرمر ہو گئی اور ایک طویل سمیل کی شکل اختیار کر گئی معنوی اعتبار سے معرفت کا وسیلہ دل ٹھہرا

جو وجدان کا مرکز ہے اور دل اتنا مشاہدے کا مطیع نہیں جتنا کیفیت اور تاثر کا بندہ ہے اس لیے پوری شاعری کا مزاج معروضی کے بجائے تاثراتی ہو گیا جس کے نتیجے کے طور پر طویل رزمیوں کی جگہ فلسفیانہ رموز اور عشقیہ اور دیگر باطنی کیفیات نے شاعری پر غلبہ حاصل کر لیا مگر یہ داستان عرب سے شروع ہو کر ایران میں عروج تک پہنچی اس لیے اس کا تذکرہ اسی ضمن میں زیادہ مناسب ہوگا۔

کتابیات

- ۱۔ ادب الجاہلی
- از طاہر حسین
- ۲۔ عربی ادب کی تاریخ
- ۳۔ تاریخ انتقاریات ادب
- مرتبہ: عابد علی عابد
- ۴۔ مرآة الشعر
- از عبدالرحمان
- ۵۔ اردو تنقید کی تاریخ جلد اول
- از مسیح الزماں
- ۶۔ مرزا رسوا کے تنقیدی مراسلات
- از محمد حسن
- ۷۔ حدیقة الارم

۶. مقدمہ ابن خلدون

۸. کتاب العمدہ

از ابن رشیق

۹. قدیم تنقید

از ڈاکٹر سید عبدالستار (مطبوعہ 'اوراق' لاہور)

10. LITERARY HISTORY OF PERSIA

BY E. G. BROWNE

11. HISTORY OF THE ARABS

BY HITTI

12. HISTORY OF THE SARACENS

BY AMIR ALI

13. LITERATURE OF THE EAST (Op/cit) THE WORLD,
LITERATURE

14. DICTIONARY OF WORLD LITERATURE

ED. SHIPLEY (op/cit)

ایران: نقدِ عجم

ایرانی ادبیات کے دو واضح ادوار ہیں۔ ۶۳۵ء سے قبل اور اس کے بعد جسے آسانی کے لیے قدیم ایرانی اور جدید ایرانی ادوار کہا جاتا ہے۔ ۶۳۵ء میں عربوں کی فتح کے بعد ایران نے اسلام قبول کر لیا اور اس کے اثرات دوسرے شعبوں کی طرح ادب پر بھی پڑے۔ پورا ایرانی ادب، عربی ادب کے سانچے میں ڈھل گیا اور خود اس سانچے میں ڈھلنے کے ساتھ ساتھ عرب فکر کو بھی اپنے سانچے میں ڈھالتا گیا اس حد تک کہ اگر عرب کے کارناموں سے ایرانی النسل علما اور دانشوروں کو نکال دیا جائے تو عرب کیا عالمی تہذیب میں اسلام کا کارنامہ بہت کم باقی بچے گا۔

قدیم ایران کے ادب کے بارے میں آئی۔ گرنے سے وچ کا یہ خیال ہے کہ قدیم ایرانی ادب سے کم سے کم گیارہ زبانوں میں لکھا گیا لیکن چار مذاہب سے متاثر ہوا۔ زرتشتی، مانوی بدھ مت اور اسلام۔ ہمیں ان زبانوں اور ان مذاہب کے ساتھ پیدا ہونے والے ادب سے کوئی بحث نہیں لیکن ان کے پیچھے کارفرما تنقیدی تصورات کا تذکرہ ضروری ہے۔ گرنے سے وچ نے قدیم ایرانی ادب کو دو مرکزی شقوں میں تقسیم کر دیا ہے :-

۱۔ Legacy of Islam میں ایرانی نثر ادب علما اور اہل کمال کی ایک طویل فہرست

دی ہے جس سے بخوبی اندازہ ہو گا کہ مسلم مفکرین میں بڑی تعداد ایرانی تھی۔

۲۔ مقالہ ایرانی نثر لٹریچر مشمولہ لٹریچر آف دی ایسٹ۔ بحورہ بالاضافہ، از گرنے سے وچ

مسابقتی نظمیں

STRIFE POEMS

زیر کی ادب

WISDOM BOOKS

مسابقتی ادب میں مختلف میلانات یا اشیا اور تصورات کے درمیان مقابلہ یا مجادلہ پیش کیا جاتا رہا ہے۔ زیر کی ادب میں جانوروں یا کسی مرددانا کی زبانی سلیقے سے زندگی بسر کرنے کے گڑبیاں کیے گئے۔ دونوں کا مزاج قدیم ہندوستانی ادب سے بڑی حد تک مشترک ہے اور ادب یہاں زندگی کا عرفان ہی نہیں زندگی کا رہ بر بن کر سامنے آتا ہے یہاں حسن کا وہ پہلو زیادہ نمایاں ہے جو خیر سے متعلق ہے اور جو زندگی سے دوری کی بجائے قربت پیدا کرتا ہے۔

پھر اسلام آیا اور اسلامی تصورات نے ایران میں ایک نئے انداز سے فطری پاپا۔ اقبال اور بعض دوسرے مفکرین نے اسلامی تصوف کے عروج کی ذمہ داری ایران کے عجمی اور آریائی مزاج پر ڈالی، ممکن ہے یہ سو فی صدی صحیح نہ ہو لیکن اس میں شبہ نہیں کہ جس طرح بعد کے فارسی ادب نے تصوف کو اپنا اوڑھنا بچھونا بنایا اور تصوفانہ فکر کو ادب کے ذریعے بالخصوص شاعری کے ذریعے دل نشیں اور فکر انگیز پیرائے میں بیان کیا اس کی بنا پر تصوف کا دائرہ، اس کی معنویت اور اثر آفرینی بہت بڑھ گئی اور وہ چند افراد کے تصور کی بجائے ایک غالب فکری میدان کی شکل اختیار کرنے لگا۔

تصوف نے جس قسم کے تنقیدی تصورات کو عام کیا ان کی نوعیت خاصی پیچیدہ ہے۔ تصوف کی بنیاد تنزلات پر ہے اور وہ ایک ایسے وجود مطلق کے تصور تک پہنچتا ہے جو ہر قسم کے مادی حقایق کی اصل ہے گو یا خدا کی ذات میں خیر مطلق اور حسن مطلق

۱۵ گرثے وچ کا بھی یہی خیال ہے کہ قدیم ایرانی فکر تصوف کے تصورات سے عاری ہے اور خالص دنیا دارانہ ہے۔

۱۶ اس ضمن میں نوافلاطونی تصورات کی بحث

دونوں تصورات یک جا ہو گئے اور وہ روح ازل جسے خدا کے نام سے جانا پہچانا جاتا ہے دراصل خیر اور حسن کا ایک مشترک سرچشمہ ہے اور چونکہ وہی ایک ذات ہے جس نے اپنے کو مادی دنیا میں مختلف شکلوں کے ذریعے ظاہر کیا ہے اس لیے ہر شے میں اس سماوی خیر اور حسن کی ایک نہ ایک جھلک موجود ضرور ہے اور جب کسی انسان کے اندر چھپے ہوئے حسن سماوی کے وجود کے اس ٹکڑے کو اپنے سے مماثل جھلک کسی اور شے منظر یا جاندار میں نظر آتی ہے تو اس کے اندر احساس جمال پیدا ہوتا ہے اور حسن کے اسی احساس سے جمالیات عبارت ہے۔

حسن عسکری نے اپنے ایک مقالے ”ادب میں صفات کا استعمال“ میں مغربی اور مشرقی طرز فکر کے اس فرق کو دو طریقوں سے بیان کرنے کی کوشش کی ہے۔ ایک جگہ لکھتے ہیں:-

”مشرق کا تصور یہ رہا ہے کہ ساری چیزیں اپنا وجود ایک مابعد الطبیعیاتی حقیقت سے حاصل کرتی ہیں اس لیے ہر چیز میں ایک مستقل حقیقت اور ایک امتیازی صفت ہے۔ لہذا صفت اسم کے اندر محدود ہے۔“

ولیم ہاس کے نزدیک مشرق اور مغرب کے احساس میں جو فرق ہے اس کی بنیاد تین باتوں پر ہے:-

- ۱۔ مشرق دیکھنے والے اور جو چیز دیکھی جا رہی ہے دونوں کو ایک کر دیتا ہے، مغرب ان کے درمیان فاصلہ برقرار رکھتا ہے۔
 - ۲۔ مشرق جبلت میں ڈوبا ہوا ہے اور مغرب حسیات میں۔
 - ۳۔ مشرق میں لمس کی قوت شدید ہے اور مغرب میں بصارت کا زور ہے۔
- حسن عسکری نے ہاس کے اس تفریق کو تسلیم نہیں کیا اور اس کے بجائے ایک اور

تصور پیش کیا ہے۔ مشرق میں تہذیب کی بنیاد مابعد الطبیعات پر ہے اور مغرب میں طبیعات پر اور پھر اس مابعد الطبیعاتی عرفان حقیقت کی وضاحت کرتے ہوئے لکھا ہے :-

”ہر اسم الہی کے دو امور ہوتے ہیں۔ ذات اور صفت، چنانچہ ہم حقیقت کو دو طرح سے دیکھ سکتے ہیں۔ ایک پہلو تشبیہ کا ہے دوسرا تشبیہ کا۔ اس کا لازمی نتیجہ یہ ہوا کہ مشرق میں ادب کی بنیادی اسلوب دو ہیں۔ اور صرف دو ہی ہو سکتے ہیں۔ اگر لکھنے والے کی طبیعت تشبیہ کی طرف مائل ہو جائے تو اس کا اسلوب اتنا خشک اور بے رنگ ہوگا کہ مغرب کے لوگ اسے ادب کے دائرے سے خارج کر دیں گے اور اگر تشبیہ کی طرف مائل ہو تو تحریر اتنی بے رنگ ہو جائے گی کہ مغرب والے پناہ مانگ جائیں..... ان اسالیب کے اصطلاحی نام..... سہل متغ اور خیال آرائی۔“

تصوف کا اقداری نظام

تصوف اپنے مختلف دستانوں کے اختلاف کے باوجود توحید کا نظام ہے۔ جدید ایرانی فکر اور بالخصوص اردو شاعری پر وحدت الوجودی تصوف کے زیادہ گہرے اثرات مرتب ہوئے جو پوری کائنات کو ایک حسن مطلق اور خیر مطلق کی جلوہ گری سمجھتا تھا۔ کائنات میں جو کچھ ہے وہ ظاہر میں تو اس ذات واحد سے الگ ہے لیکن درحقیقت اسی کا عکس ہے اور اس عکس کے علاوہ اور کوئی دوسرا وجود نہ موجود ہے نہ ممکن۔

اس ضمن میں سب سے بڑا مسئلہ شرک و وجود یا عدم وجود کا آتا ہے۔ بدی اور بصورتی حسن کی متضاد صفات ہیں۔ آخر ان کے وجود کا جواز وحدت الوجود یا کسی توحید کل والے فلسفے سے کیونکر فراہم کیا جاسکتا ہے۔ دنیا کے فلسفوں اور مذاہب نے اس مسئلے کو تین

طریقے پر حل کرنے کی کوشش کی ہے۔ اول زرتشتیوں کے انداز میں بدی اور بد صورتی کو حسن اور خیر ہی کی طرح ایک مستقل بالذات وجود تسلیم کر کے جس کے معنی گویا دوئی کو قبول کرنا اور توحید سے انکار کرنا ہے زرتشتی فکر نے یزداں اور ہرمن دونوں کے وجود کو مستقل بالذات مان کر دونوں کے امتزاج و اتصال سے ایک وحدت کل کا تصور قائم کیا ہے۔ ظاہر ہے یہ تصور وحدت الوجودی تصوف کے لیے قابل قبول نہیں تھا۔

دوسرا تصور اسپنوزا اور دوسرے فلسفیوں کا ہے جو بدی اور بد صورتی ہی کو دراصل تصوراتی اضافی اور داخلی قرار دینے کا تھا یعنی بدی اور بد صورتی کوئی الگ حقیقت نہیں رکھتیں بلکہ دیکھنے اور محسوس کرنے والے کے بنی رویے اور باطنی طرز عمل گویا اندازِ نظر پر منحصر ہیں۔

تیسرا رویہ بدی اور بد صورتی کو حسن اور خیر کے فقدان یا اس کا صحیح ادراک و عرفان نہ ہونے پر منحصر قرار دینے کا ہے۔ اس ضمن میں شنکرا چار یہ کے "فلسفہ اور یا مایا" سے لے کر صوفیاء کے تصور تنزلات تک یہ سلسلہ قائم ہے۔ رات میں روشنی نا کافی ہو تو دیکھنے والا رسی کے ٹکڑے کو سانپ سمجھ لیتا ہے اصل یہ ہے کہ وہاں سانپ نہیں ہے اور سانپ کا وجود محض واہمہ ہے جو صحیح ادراک و عرفان نہ ہونے سے پیدا ہوا ہے اسی لیے وحدت الوجودی فکر نے بدی اور بد صورتی کو مستقل بالذات وجود تسلیم کرنے کے بجائے محض گمراہی، فقدانِ علم یا علم کی کمی قرار دیا ہے۔ جمالیاتی سطح پر یہ مختلف النوع عناصر و اجزاء کے وحدت میں ضم ہو جانے سے عبارت ہے یا تناسب یا توازن سے عاری ہونے کے باعث ہے۔

ہمارے لیے اس بحث کا مثبت پہلو زیادہ اہم ہے یعنی متصوفانہ فکر کے نزدیک حسن کثرت میں وحدت کی جلوہ آرائی ہے اور جس قدر متنوع اور مختلف النوع عناصر سے یہ وحدت ترتیب پائے گی حسن توازن اور حسن تناسب اتنا ہی زیادہ بھرپور ہوگا اور احساسِ جمال اتنا ہی فراوان۔ اس کے معنی یہ ہوئے کہ سارے مباحثے میں کلیدی الفاظ ہیں — وحدت اور توازن، اور احساسِ جمال ان کا نتیجہ ہے اور بدی اور بد صورتی ان کا فقدان یا ان کی کمی کا نام۔

وحدت :- وحدت نام ہے مختلف عناصر کے درمیان اشتراک و اتصال پیدا کرنے کا۔ لہذا متصوفانہ تنقید کا بنیادی مرحلہ تعلق کا مسئلہ ٹھہرا لیکن ان کے نزدیک سارا علم اور بالخصوص شاعری نام ہے نئے تعلقات اور نئے رشتوں کی تلاش کا۔ پروفیسر سعید حسن رضوی نے اپنی کتاب ”ہماری شاعری“ میں مغربی شاعری کو انسان اور فطرت کے باہمی تعلق کی شاعری قرار دیا ہے۔ فارسی اور اردو شاعری کو انسانی تعلقات اور انسانی رشتوں کی شاعری بتایا ہے۔ اس اعتبار سے یہ بات صحیح ہے کہ ان رشتوں کے ذریعے ہی وحدت ترمیم پاتی ہے۔ کائنات کی لاکھوں کروڑوں ظاہری شکلوں کے درمیان ربط و تعلق پیدا کرنے والی قوت کا نام جاذبہ محبت قرار پایا اور تصوف نے تمام ظاہر پرستیوں کو چھوڑ کر اسی سے رشتہ جوڑا کہ یہی کثرت میں وحدت پیدا کرتی ہے اور مختلف شکلوں اور الگ الگ صورتیں رکھتے والی اشیا کے درمیان وحدت قائم کرتی ہے اس لیے مختلف اصل کائنات بھی ہے اور اصل فن بھی، اور جب انسان کو اختلافات کے ان کارخانوں میں بکھری ہوئی مختلف متضاد بلکہ متضاد م اشیا اور تصورات میں ایک باطنی وحدت اور ایک اندرونی مماثلت کا احساس ہوتا ہے تو وہ حیرت پیدا ہوتی ہے جو علم ہی نہیں احساسِ جمال کی بھی انتہا ہے۔

احساسِ جمال کی نشاطیہ نوعیت پر اکثر بحثیں ہوئی ہیں۔ ظاہر ہے کہ احساسِ جمال اس قسم کی مسرت نہیں جو دولت حاصل ہونے سے حاصل ہوتی ہے یا کسی بانجھ عورت کو پہلوٹھی کا پتھر پیدا ہونے سے ملتی ہے یا کسی دشوار اور ناقابل مشکل سوال کے حل اچانک ہو جانے سے ہاتھ آتی ہے بلکہ اس کی نوعیت ان سب خوشیوں سے مختلف ہے اور اس کا شتہ اہتزاز یا ارتفاع سے ملتا ہے یا یوں کہیے کہ ایک قسم کے متصوفانہ تجربے سے ملتا ہے جسے صوفیانہ مدارج میں حیرت کا نام دیا ہے۔ یہ حیرت دراصل جزو میں کل کی جھلک دیکھ لینے سے حاصل ہوتی ہے جو نجات پانے یا مادی خوشی حاصل ہونے، دونوں سے مختلف قسم کا احساس ہے۔

اس سے لازم آتا ہے کہ وحدت ظاہری اشیا کے اختلاف کے اندر باطنی مماثلت اور اشتراک کے احساس اور اس کی تخلیق کا نام ہے اور یہ مماثلت اور اشتراک کیونکر پیدا ہوتے ہیں یا اس کا شعور کیونکر آتا ہے اس کے لیے صوفیانہ ذات اور صفات کا نہایت تفصیلی اور

پیچیدہ نظام فکر ڈھالا ہے جس کے بغیر وہ دنیا میں مظاہر کی کثرت اور وجود کی وحدت کے درمیان جواز کی کوئی صورت پیدا نہ کر سکتے تھے اس کے معنی یہ ہوتے کہ مظاہر جنہیں ہم نے علم نہ ہونے کی وجہ سے مستقل بالذات سمجھ لیا ہے اور الگ الگ ناموں سے موسوم کر رکھا ہے دراصل ایک ہی وجود کی مختلف صفتیں ہیں اور ان کے ظاہری اختلاف کے پیچھے باطنی وحدت جلوہ گر ہے۔ جملہ اسما و تصورات صفات الہی ہیں اور اسما کی یہ حقیقت باطنی دریافت کرنا اصل علم و عرفان بھی ہے اور اصل جمالیات بھی۔ احساس جمال صرف توفیق الہی سے ممکن ہے جسے جمالیات کی اصطلاح میں مذاق سلیم کہہ سکتے ہیں جو وہی اور عطیۃ الہی ہے اس کا استدلال بار بار صوفیاء نے قرآن مجید کی آیات سے دیا ہے جن میں خدا نے آدم کو اسما سکھانے کا اعلان کیا ہے یہ چیزوں کے اسما دراصل اسی عرفان صفات کا حصہ ہے جو کثرت میں وحدت کی شان دکھاتی ہے۔ اس لحاظ سے جس طرح مذاق سلیم کثرت مظاہر میں وحدت کا ادراک و احساس ہے جو توفیق الہی سے میسر ہوتا ہے۔ اسی طرح بدی اور بد صورتی (یا بالفاظ دیگر بد زوقی) محض بد توفیقی اور کم نظری ہے جو جہالت اور عطیۃ خداوندی سے محرومی ہے۔

علم کی انتہا کی طرح احساس جمال کی انتہا بھی حیرت ہے اور حیرت (الغیظ) ظاہر کے اندر باطنی معنویت کی وحدت کے احساس سے اُڑ پھران مختلف مظاہر کے ربط باہمی سے پیدا ہونے والی متوازن اور متناسب وحدت کے احساس سے پیدا ہوتی ہے۔

مظاہر کے اندر باطنی معنویت کی وحدت کا شعور و ادراک گویا اسما کے صفات اور صفات کے اصل ذات ہونے کے احساس سے عبارت ہے گویا یہ احساس کہ کائنات میں مظاہر محض علامت ہیں اور مظاہر کی یہی علامتیت فن میں احساس جمال اور جمال میں عالم حیرت پیدا کرتی ہے گویا ہر شے اور ہر واقعہ ظہور خداوندی کا استعارہ اور علامت قرار پاتا ہے اور ایک انوکھا ڈراما آنکھوں کے سامنے نظر آنے والے رنگارنگ مظاہر کے پیچھے کھیل جانے لگتا ہے جس میں ظاہری شکلیں کچھ اور ہوتی ہیں اور ان کے باطنی روپ کی یک جانی کچھ اور۔ اور یہی نیرنگی فن کے اندر توازن اور متناسب پیدا کرتی ہے۔

اختلافات کے درمیان یک جانی کو پیدا کرنے اور اسے دوسروں کے سامنے پیش

کرنے والی قوت کا نام ہے تخیل اسی لیے فارسی کی پہلی تنقیدی تصنیف چہار مقالہ میں نظامی
عروضی سمرقندی نے ایک الگ باب قائم کرتے ہوئے شاعری کی تعریف اس طرح کی ہے :-

”شاعری صناعتے ست کہ شاعر بدایا صناعت اتساق مقدمات
موہوم کند و التیام قیاسات متجہ براں وجہ کہ معنی خرد را بزرگ
گمرداند و معنی بزرگ را خرد و نیکور را در خلعت زشت باز نماید و
زشت را در صورت نیکو جلوہ کند و بہ ایہام قوت ہائے غضبانی
و شہوانی را برانگیز و تا بدایا ایہام طباع را انقباضے و انبساطے بود
و امور عظام را در نظام عالم سبب شود“

(مقالہ دوم ص ۴۴)

قول نرن :- ”چہار مقالے“ کی تعریف سے تخیل کو ایک تنظیمی قوت کا پیکر پسر ہوتا ہے
جو ”معنی خرد کو بزرگ معنی بزرگ کو خرد“ بنا کر دکھا سکتا ہے گویا وہ ایک خلاقانہ قوت
ہے جو کائنات کو نئے رنگ و آہنگ کے ساتھ دکھائی ہے۔ اس تخلیقی قوت کی کار فرمائی
مختلف اور متنوع عناصر کے درمیان باطنی وحدت کی دریافت پھر ان متنوع اور متضاد
عناصر کو اس طرح ڈھال کر ایک وحدت میں تبدیل کرنے کے عمل میں ظاہر ہوتی ہے کہ ٹکڑوں
کے الگ الگ ہونے کا احساس باقی در ہے اور ایک کلی وحدت تشکیل پا جائے۔

اس وحدت کی تکمیل کے لیے مختلف عناصر کے درمیان توازن اور ہم آہنگی ضروری
ہے۔ تصوف کے نزدیک ایرانی تنقید اسی توازن کی متلاشی رہی ہے۔

پہلا توازن لفظ اور معنی کے درمیان قائم کیا گیا جس پر سبھی نقادوں نے بہت زور
دیا ہے۔ صاحب دبیر عجم لکھتے ہیں :-

”چوں بہامعان نظر در احوال اشیا رملونات می نگریم چنان

بو صنوح می پیوند۔۔۔۔۔ کہ اشیا ئے عالم را بہ یک دیگر

ربطے است کہ واسطہ تناسب الفاظ است و الفاظ واسطہ
 اظہار ہر ان ربط است بر دیگران و وجود این ربط در ہمہ
 کائنات ساری است و بیچ شے کہ از چیز عدم لباس وجود پوشیدہ
 از اصل این ربط فارغ نہ..... و باید دانست کہ مراعات
 تناسب الفاظ در کلام بلیغ موقوف بر ہمیں قانون ربط اشیاء
 است و این وقتے میسر گردد کہ متکلم از حقیقت وضع کلمات
 مفردہ بکلی آگاہ باشد و این معنی خاصہ خداوندی است و بس و
 ماہر این فن را از ذوق سلیم ناگزیر است“

اشیا اور اس کے درمیان ربط کا سوال سب سے پہلے معنی اور لفظ کے رشتے اور اس
 کے بعد معیناتی، صوتیاتی اور محاکاتی اعتبار سے کسی ایک لفظ کی دوسرے لفظ کے مقابلے میں
 زیادہ یا کم مناسبت سے متعلق ہے اور اس کے لیے ”تلاش لفظ تازہ“ کو فارسی تنقید میں
 بڑی اہمیت حاصل رہی ہے اور یہ مسئلہ علم معانی سے براہ راست تعلق رکھتا ہے۔
 لفظ اور معنی کے رشتے کے ساتھ ہی لفظ کا دوسرے الفاظ سے تعلق کا مسئلہ بھی
 پیدا ہوتا ہے۔ الفاظ کا باہمی تعلق اور ان کے تنوع اور اختلافات کے باوجود ایک معنوی
 وحدت میں ڈھل جانے کا مسئلہ فصاحت کا مسئلہ بن گیا اور اس کے اصول و ضوابط
 وضع کیے گئے اور جب فصاحت کے اصول طے کیے جانے لگے تو اس متناسب اور موزوں
 بیان کو جو کم الفاظ میں وسیع تر مفہوم اور کیفیات کو سمیٹ کر فصیح کے ساتھ بلیغ بھی قرار دیا
 گیا اور فصاحت کی ترقی یافتہ شکل بلاغت قرار دے دی گئی۔ ان دونوں کے معیار و
 اقدار مقرر کرنے کے لیے علم بیان، بدیع، عروض اور قافیہ کے نام سے مختلف علوم وجود
 میں آئے۔

توازن اور تناسب کی جو میزان وضع کی گئی اس نے اصول و ضوابط کی شکل اختیار
 کرنی اور قوافی، اور دیگر لوازم شعری کے ساتھ ساتھ تنقیدی اصطلاحات کا بھی پورا ذخیرہ
 وجود میں آگیا جو بعد کے تذکرہ نویسوں کے غیر محتاط استعمال کی بنا پر اور کچھ فصاحت اور

صراحت نہ ہونے کی وجہ سے اب مبہم اور بے معنی ہو کر رہ گیا ہے لیکن ان کے پیچھے صدیوں پرانا تنقیدی شعور جلوہ گر ہے۔ ان اصطلاحات پر غور کرنے سے قبل فارسی میں تنقیدی ادب کے تصورات پر ایک طائرانہ نظر ڈال لینا بے محل نہ ہوگا۔

تنقیدی سرمایہ

چار مقالے کا ذکر ہو چکا ہے جو گیارہ سو پچپن عیسوی کے لگ بھگ نظامی سمرقندی نے تصنیف کیا۔ اس میں ایک باب شعرا کے لیے وقف کیا گیا ہے لیکن صاف ظاہر ہے کہ اس دور میں شاعری کی حیثیت قبیلے کے رجز خواں کے بجائے پرچہ نویس یا صحافی کی ہو چکی تھی اور وہ انتظامی امور میں دخیل ہوتا تھا۔ نظامی نے سارا زور شاعری ہنرمندی پر صرف کر دیا ہے اور یہ ہنرمندی اس کے اظہار بیان کی جامعیت اور اثر پذیری میں ظاہر ہوتی ہے۔ نظامی نے جو مثالیں پیش کی ہیں وہ صرف اسی قسم کی ہیں جن میں ہر لفظ گویا ایک گٹھے ہوئے جملے کا حصہ ہے خود اپنے طور پر مرقعے کی حیثیت رکھتا ہے۔ اس کے لیے فصاحت اور بلاغت محض میزان و معیار نہیں ہے بلکہ محسوس کی خصوصیات ہیں جو اثر اندازی میں اضافہ کرتی ہیں اور شعر کو بلکہ شعر کے ایک ایک لفظ کو تاثیر اور شدت تاثر سے مالا مال کرتی ہے۔ منشعب میں شعری اسی لفظ نظر سے ان لفظوں میں تعریف کی گئی ہے :-

”بدانکہ شعر بالکسر بمعنی موائے سراسر است و در اصل لغت بمعنی

زیر کی ودانانی و در یافتن معنی بالطبع رسا و فکر صائب

است و در اصطلاح سخن موزوں و مقفی متساوی الکلمات

و متناسب الالفاظ بود کہ قابل بالقصد گوید۔“

گویا زیر کی اور دانانی کے ساتھ فکر صائب اور موزوں و مقفی کے ساتھ ساتھ ”متساوی الکلمات اور متناسب الالفاظ کی شرط بھی عاید کی گئی ہیں اور چار مقالہ ہو یا منشعب دونوں میں اصل شاعری — اور ادب — کو تخلیقی فن کے بجائے زیادہ تر

بحیثیت ایک ہنر کے۔ برتنے کے گرتانے پر اکتفا کیا گیا ہے۔

کتاب العجم فی المعانی شعرا العجم میں عروض و بدیع و بیان زیر بحث آئے ہیں اور ان علوم کے ضوابط متعین کرنے کی کوشش کی گئی و ضوابط کا رسالہ حدائق السحر فن بدیع کی مختلف صنعتوں کے تذکرے تک محدود ہے۔ حدائق السحر فی ردقالب الشعر (۶۸-۱-۹) سے قبل سیستان کے مشہور شاعر استاد ابوالحسن علی فرخی (متوفی ۴۲۹ھ) نے غالباً سب سے پہلے محاسن شعر فارسی پر ایک کتاب ترجمان البلاغۃ کے نام سے لکھی تھی لیکن چونکہ اس کی تمام نقلیں زبانی کے ہاتھوں تلف ہو گئیں اس لیے وطواط کی کتاب پہلی معیاری کتاب قرار پائی ہے؛ وطواط کے اپنی کتاب میں صنایع کو معانی شعر کے حسن و تاثیر کے اضافے کا سبب قرار دیا ہے۔ امیر غنصر المعانی کی کاؤس نے بھی شاعر کو حسب ذیل ہدایتیں کی ہیں جن سے اس دور کے مذاق سخن پر کافی روشنی پڑتی ہے :-

۰۔ جہد کن تا سخن تو سہل ممتنع باشد۔

۰۔ بہ پرہیز از سخن غامض

۰۔ بہ چینیے کہ تو دانی و دیگرے نہ دانند کہ بہ شرح حاجت افتد لگوئے کہ شعرا از بہر مردماں گویند نہ از بہر خویش۔

۰۔ بہ وزن و قوافیت قناعت مکن و بہ صناعت و تربیتے شعر لگوئے۔

۰۔ اگر خواہی کہ سخن تو عالی باشد و ہمانند پیش تر سخن مستعار کو لگوئے و استعارت بر ممکنات..... در مدح استعارت بکار دار۔

۰۔ اگر غزل و ترانہ گوئی سہل و لطیف و ترگوئے و بہ قوافی معروف گوئے۔

۰۔ تاز یہائے سرود غریب لگوئے۔

۰۔ حسب حال عاشقانہ سخن ہائے لطیف گوئے۔

۰۔ امثال ہائے خوش بکار دارجانک خاص و عام را خوش را۔

۱۔ زہار کہ شعر گراں و عروضی نگوے کہ گرد عروض دوزن ہاے گراں کسے گرد کہ طبع نا آسودہ و عاجز بود از لفظ خوش و معانی ظریف..... لکن عروض بدان۔

ظاہر ہے کہ ان تمام ہدایات میں ادب کے ترسیلی پہلو پر زور دیا گیا ہے۔ شمس الدین محمد بن قیس الرازی کی کتاب المعجم فی معانی اشعار العرب کے دو حصے ہیں۔ ایک فن عروض سے متعلق ہے اور دوسرا علم قافیت و نقد شعر سے اور نقد شعر کے حصے میں وہی عیوب قوافی، عیوب مدح، صنایع لفظی وغیرہ کا بیان ہے۔ انتہا یہ ہے کہ صاحب دبیر عجم نے علم ادب کی تعریف ہی اس طرح کی ہے کہ اس سے کلام کے نقائص کا اندازہ ہو سکتا ہے وہ لکھتے ہیں:-

”ادب محرکہ کلمہ تازی است و در لغت معنی آل زیر کی و نگہداشت حدیث حسناست و از اقرارے کہ علامہ ابن خلدون در مقدمہ تاریخ تجویز نموده چنان بوضوح ہی پیوند کہ علم ادب علمے معین نیست، تا تعین مفہوم آن کردن بتوانیم بل مجموعی علوم جدیدہ را ادب ہی نامند و صاحب منتہی الادب گوید کہ علم ادب عبارت است از علمے کہ بدان خود را از خلل در کلام نگہدارند و آل دوازده قسم است ہشت اصول بدیں تفصیل لغت، صرف، نحو، اشتقاق، معانی، بیان، عروض قافیہ و چہار فروع بدیں نمط علم رسم الخط و علم قرض الشعر“

ان کتابوں کے علاوہ میر شمس الدین فقیر کی کتاب ”حدایق البلاغت اور محمد خالق کی تصنیف مخزن الفوائد اور نثر ہمتہ الصنایع، اور رسالہ ہانسوی بھی قابل ذکر ہیں مگر یہ سب تصانیف مختصر المعانی اور المعجم کی صدائے بازگشت سے زیادہ اہمیت نہیں رکھتیں پھر

مختلف فارسی تذکروں جو مباحث شاعری اور شاعروں کے بارے میں ملتے ہیں ان میں بھی تنقیدی اشارے ملتے ہیں لیکن ان واضح تنقیدی تصورات تک رسائی نہیں ہوتی، البتہ ان اشاروں کی مدد سے چند تنقیدی اصطلاحات ضرور سامنے آجاتی ہیں۔

اصطلاحات

ان تنقیدی اصطلاحات کا بغور مطالعہ کیا جائے تو اندازہ ہوگا کہ لغزگوئی، مضمون آفرینی جدت ادا اور اسی کے ساتھ ساتھ چستی بندش اور حسن بیان کی اصطلاحوں کا ذکر دوسری اصطلاحوں کے مقابلے میں زیادہ ہوا ہے اور انھیں اعلیٰ ترین شاعروں اور ادیبوں کے کارناموں میں تلاش کیا گیا ہے اور ان خصوصیات کو تنقیدی معیار سمجھ لیا گیا ہے۔ ان کے کلام کی تنقید اور تحسین میں جو اصطلاحیں استعمال ہوئی ہیں ان کا مفہوم اب بہت کچھ مبہم اور غیر واضح ہو کر رہ گیا ہے لیکن تنقیدی تصورات کی تفہیم کے لیے ان کی شناخت ضروری ہے۔ فصاحت اور بلاغت کی عام اصطلاحوں کے علاوہ مندرجہ ذیل اصطلاحیں یہ ہیں:

مضمون آفرینی

جدت ادا (لغزگوئی)

رنگینی کلام

لغز

اور بندش کی چستی

مضمون آفرینی :-

مضمون آفرینی یوں تو نیا مضمون تلاش کرنے کا نام ہے لیکن خود اس اصطلاح سے دو باتوں پر روشنی پڑتی ہے۔ ایک یہ کہ ہر صنف ادب کے عام مضامین کی روش اور طرز متعین ہیں جنہی پابندیوں کو ملحوظ رکھتے ہوئے شاعر جب کوئی نیا مضمون باندھتا ہے تو وہ مضمون آفرینی کی داد پاتا ہے۔ یہ اسی قسم کی بات ہے جو ہندوستانی موسیقی کی مختلف راگ راگنیوں کے بارے میں یا ہندوستانی مصوری کے مختلف اسالیب کے بارے میں کہی جاتی

ہے یعنی ان کے آئین و ضوابط، معانی اور طرز سب کچھ طے شدہ ہیں۔ اب یہ فن کار کا کمال ہے کہ وہ ان پابندیوں کا پاس اور لحاظ کرنے کے باوجود نیا مضمون اور نیا آہنگ پیدا کر لے۔ ادب کے دائرے میں مختلف اصناف کی عام فکری اور فنی روش طے ہو چکی۔ اب شاعر کا کمال یہ ہے کہ وہ اس طرز اور روش کی پابندی کرتے ہوئے نئے مضمون ڈھونڈھ نکلے اور اس قسم کے مضامین کی کھوج وہ تخیل کے ذریعے ہی کر سکتا ہے اسی بنا پر شاعری کو کلام تخیل قرار دیا گیا اور شاعر کو تلمیذالرحمان کے درجے پر فائز کیا گیا کہ وہ ضابطے کا اندازہ کر کے تخیل کے ذریعے نئے رشتے پیدا کرتا ہے اور نئے تصورات کی دنیاؤں کو ضم کر دیتا ہے۔

مثال اس کی یہ ہے کہ غزل کے اشعار کی روش طے شدہ ہے۔ وزن، بحر، قافیہ، ردیف، ہر شعر کا مفہوم کے اعتبار سے مکمل بالذات ہونا۔ اصطلاحات اور علامتیں، عام مضامین اخلاق و رومان، داخلی آہنگ سبھی کچھ طے ہے اور ان سے تجاوز کی اجازت نہیں۔ شاعر کا کمال یہ ہے کہ ان پابندیوں کے اندر رہ کر نئے مضامین ڈھونڈھ نکلے اور اپنی انفرادیت کا لوہا منوالے۔ اسی اصطلاح کا دوسرا پہلو وہ ہے جو تصوف کے تصورات سے عبارت ہے یعنی مضمون آفرینی الفاظ کی ظاہری شکل اور معنویت سے آگے بڑھ کر ان کے باطنی مفہوم اور استعاراتی اور مجازی مضامین اور متعلقات کی دریافت اور ان کے باہمی رشتوں سے نئی کیفیات کی بساط سجانے کا نام ہے گویا مضمون آفرینی تخیل کے ذریعے الفاظ کی باطنی معنویت کی بازیافت اور اس باطنی معنویت سے الفاظ کے درمیان نئے رشتوں کا ادراک و عرفان ہے اور شاعر جتنا بڑا ہوگا اس کے ہاں مضمون آفرینی کی یہ کیفیت اتنی ہی زیادہ تہہ دار اور کیفیت سے بھرپور ہوگی۔ تصوف کے نزدیک پوری کائنات محض ایک استعارہ ہے اور اس کی ظاہری شکلیں اور اشیا محض علامت ہیں، ایک ایسا مجاز ہیں جو حقیقت کا اشارہ فراہم کرتا ہے۔ مضمون آفرینی اسی ادراک و عرفان کی شاعرانہ شکل ہے اور نئی جمالیاتی کیفیت کو پیدا کرتی ہے۔

اس مرحلے پر اس کی صراحت ضروری ہے۔ فارسی شاعری نے لفظ کو مضمون آفرینی کی بنیاد کے طور پر جتنا اور جس انداز سے برتا ہے اس کی نظیر دوسرے کسی ملک کی ادبیات میں نہ ملے گی اور اس روایت کو اردو میں بڑا فروغ حاصل ہوا۔ مغرب میں بیسیویں

تجویز کرتا ہے اور شاعر اپنے خیالات و جذبات کو ظاہر کرنے کے بجائے اکثر محض قافیہ کی کھنک اور ردیف کے اشارے پر ایسے مضامین باندھنے پر مجبور ہو جاتا ہے جن کو شاید وہ عام طور پر نہ باندھتا۔ چنانچہ اردو اور فارسی میں متعدد شعرا نے محض قافیہ اور ردیف کی خاطر تصوف یا عشقیہ مضامین محض قافیے کے کھٹکے اور ردیف کے آہنگ کی وجہ سے باندھے ہیں اور وہ صوفی یا عاشق کے خیالات قرار پا جاتے ہیں۔

جدت ادا (نفر گونی) :-

جدت ادا یا نفر گونی مضمون آفرینی کی توسیع ہے۔ اس کی مختلف شکلیں ممکن ہیں اور اس پر اسرار کیفیت یا اہمیت کا اظہار شاعر کی اپنی انفرادیت سے ہوتا ہے جب اس کے ہر شعر پر اس کی اپنی شخصیت کے انوکھے پن کی مہر ثبت ہو اور وہ شاعری میں کیفیت اور تاثیر پیدا کر دے تبھی اس کی شاعری پر نفر گونی کا اطلاق ہو سکتا ہے۔ مرآة الشعر میں عبدالرحمان صاحب نے جدت ادا پر ایک الگ باب قائم کیا ہے اور اسے شاعری کی روح قرار دیا ہے۔ دراصل نفر گونی کی جڑیں ندرت احساس اور جدت ادا تک پہنچتی ہیں "تلاش لفظ تازہ" اس کا اہم جزو ہے اور تاثیر اس کی اہم کڑی۔

تاثیر دراصل ایک پر اسرار کیفیت ہے جس کے لیے ایک اور اصطلاح سوز و گداز کو بعض نقادوں نے اور خود اکثر فن کاروں نے شرط اول قرار دیا ہے۔ سوز و گداز سے دل میں نرمی اور درد مندی پیدا ہوتی ہے اور یہی درد مندی ان عمومی کیفیات و جذبات تک رسائی فراہم کرتی ہے جو فرد اور اجتماع میں مشترک ہیں اور شاعری کو اس کے دور کی زبان اور اس کے ہم عصروں کا بیان بناتی ہے۔ یوں بھی سوز و گداز کو تصوف کی اصطلاح میں بڑی اہمیت حاصل ہے اور اس کے ذریعے عرفان حیات ممکن ہے، یہی نہیں بلکہ سوز و گداز ہی صفات کی

کے ادراک کا راستہ دکھاتے ہیں اس لحاظ سے سوز و گداز گویا تاثیر کلام کی کلید اور نغز گوئی کی بنیاد فراہم کرتے ہیں۔

نغز گوئی محض مضمون آفرینی نہیں ہے بلکہ جمالیاتی کیفیت کی ایسی باز آفرینی ہے جس پر فن کار کی شخصیت کی مہر ہو اور روش عام سے ہٹ کر اس کیفیت میں انوکھا پن پیدا کرے اس ندرتِ احساس سے حقیقت اور فن کے رشتے پر بھی روشنی پڑتی ہے۔ فن یہاں محض حقائق کی وفادارانہ عکاسی نہیں رہ جاتا بلکہ احساس اور تخیل کے ذریعے نئے فنی حقائق کی تشکیل اور ان کے باطنی عرفان اور ان کے درمیان نئے رشتوں کی بازیافت بن جاتا ہے۔

رنگینیء کلام :-

رنگینیء کلام کو تنقیدی اصطلاح کے طور پر استعمال کیا گیا ہے اور اس رنگینی سے محض الفاظ کی رنگینی مراد نہیں لی گئی ہے بلکہ شعر سے پیدا ہونے والی کیفیت کی رنگینی مراد ہے۔ شعر میں الفاظ اول تو راست لغوی معنوی میں استعمال نہیں ہوتے پھر ان کے استعمال کی مختلف مجازی سطحیں ہوتی ہیں یہی لفظ کہیں تشبیہ ہے تو کہیں استعارہ، کہیں مجاز مرسل ہے تو کہیں کنایہ، کہیں علامت ہے تو کہیں ایہام۔ اور ان حیثیتوں سے ان کے درمیان مختلف قسم کے رشتے ابھرتے ہیں اور نئے تلازمے پیدا ہوتے ہیں۔ پھر ہر لفظ کی اپنی موسیقی اور ہر مصرعہ یا شعر کی اپنی مجموعی موسیقی بھی ہوتی ہے اور ہر لفظ کی اپنی محاکاتی یا تصویری فضا اور ہر مصرعہ یا شعر کی اپنی بصری تلازموں سے پیدا ہونے والی فضا ہوتی ہے اور رنگینی اسی موسیقی اور اسی تماشائی فضا سے پیدا ہونے والی کیفیت ہے جس کی تشریح ممکن نہیں۔ یہ درست ہے کہ فارسی تنقید ان تصورات کی فلسفیانہ توجیہ نہیں کر سکی ہے اور نہ کبھی ان تصورات اور تنقیدی اصطلاحوں کی مغربی طرز پر تشریح اور توجیہ کی گئی ہے لیکن فارسی تنقید میں جس پُراسرار ذوقِ سلیم کو اصل معیار بتایا گیا ہے وہ اسی قسم کے تصورات سے عبارت ہے۔

نغزل :-

نغزل کا تعلق محض غزل سے نہیں ہے بلکہ جسے نغزل قرار دیا گیا وہ واقعات اور حقائق،

کے خارجی کے بجائے ان کے داخلی احساس اور اسی کے ساتھ ساتھ ان سے پیدا شدہ تاثرات کا رموزی بیان ہے جس میں صوت، آہنگ اور نثر کی مدد سے وجداً فریب کیفیت پیدا ہوگئی ہو۔ اس لحاظ سے تغزل ایک ایسی مرکب اصطلاح ہے جو محض غزلوں تک محدود نہیں بلکہ یکساں طور پر شاعری کی ہر صنف میں پائی جاسکتی ہے۔

تغزل کی پہلی خصوصیت حقائق اور واقعات کے معروضی بیان کے بجائے ان سب سے حاصل کردہ تاثرات کا مرکب نتیجے کا بیان ہے اور یہی وہ خصوصیت ہے جو مغربی طرز تنقید کو مشرقی اور بالخصوص فارسی تنقید سے بالکل مختلف کرتی ہے۔ تغزل اشیا اور واقعات کا بیان نہیں ہے بلکہ اس بیان میں خود بیان کرنے والے کی شمولیت اور شرکت سے پیدا شدہ تاثر کا عطیہ ہے اور اس تاثر میں تخلیق کار کی شرکت اور اس کے اپنے تاثر کی قربت اور شمولیت جتنی زیادہ ہوگی اسی قدر اس کی تاثر آفرینی اور تاثیر زیادہ ہوگی۔ چونکہ اس تاثر کا بیان خود فن کار کی اپنی داخلی واردات کے حوالے سے ہوتا ہے اس لیے اس میں ارتکاز کا پہلو بیانہ کے محاکاتی پہلو کے مقابلے میں کہیں زیادہ ہوتا ہے اور اسی ارتکاز کے نتیجے کے طور پر ہر لفظ میں نئی قوت اور نئی وسعت پیدا ہو جاتی ہے کیونکہ ہر لفظ اپنے دامن میں معنی اور کیفیت کی ایک دنیا سمیٹے ہوتا ہے اور اس ارتکاز میں چونکہ داخلی تاثر کی شدت اور وسعت کو دخل ہوتا ہے اس لیے اس میں ایک نئی کیفیت پیدا ہو جاتی ہے۔

تغزل کی یہ کیفیت ایلٹ کی شاعری کی تینوں آوازوں سے مختلف آواز ہے کیونکہ اس آواز میں نہ محض خود کلامی ہے نہ تبلیغ و ترسیل اور نہ محض معروضی پیشکش۔ یہاں داخلیت اور خارجیت کا ایک لطیف امتزاج ہے جس میں مشاہدے سے زیادہ حسن احساس اور حسن ادا کو دخل ہے اور بیان کے بجائے نتیجہ احساس یا خلاصہ تاثر سے واسطہ ہے۔ اسی کا ایک نتیجہ یہ بھی ہوا کہ مشاہدے کے بجائے لطافت احساس اور پھر لطافت احساس کے بجائے روایت کے انوکھے استعمال اور پھر خیال بندی کے وسیلے سے ندرت ادا پر زور دیا جانے لگا۔ اسی طرف محمد حسین آزاد نے نظم آزاد کے

دیباچے میں اور آب حیات، میں اشارہ کرتے ہیں۔ وہ لکھتے ہیں:-

”شعراے فارسی، جس شے کا ذکر کرتے ہیں، صاف اس کی برائی

بھلائی نہیں دکھاتے بلکہ اس کے مشابہ ایک اور شے جسے ہم نے اپنی

جگہ اچھایا بُرا سمجھا ہوا ہے۔ اس کے لوازمات کو شے اول پر لگا کر ان

کا بیان کرتے ہیں مثلاً پھول کو نرکت، رنگ اور خوشبو میں معشوق

سے مشابہ ہے جب گرمی کی شدت میں معشوق کے حسن کا انداز دکھانا

ہو تو کہیں گے کہ مارے گرمی کے پھول کے رخساروں سے شبنم کا پسینہ

ٹپکنے لگا۔“

اسی نے خیال بندی کو رواج دیا اور محض الفاظ کے ذریعے مضامین اور کیفیات کی

باز آفرینی کی کوششوں کا آغاز کیا جو بعد میں شعریت اور تغزل کے صحیح مفہوم کی جگہ روایت

پرستی اور تصنع کے فروغ کا باعث ہوا۔

بندش کی چستی:-

بندش کی چستی کی اصطلاح عام طور پر اسلوب سے متعلق ہے لیکن درحقیقت اس

کا تعلق محض تکنیک اور طرز ادا ہی سے نہیں پورے تخلیقی عمل سے ہے۔ بندش کی چستی

الفاظ کا ایسا استعمال ہے جو تعداد میں کم سے کم ہوں، اور کیفیت کو اس طرح احاطہ

کر سکتے ہوں اور ان میں کوئی ڈھیلا پن یا گنجلک نہ ہو۔ ظاہر ہے کہ الفاظ و معانی اضافی

ہیں۔ لیکن مذاق سلیم لفظوں کے درمیان تمیز کر سکتا ہے اور ہر دور کا ذوق اپنے طور پر

الفاظ کی بے جا طوالت اور غیر ضروری صراحت سے بھی پرہیز کرتا رہا ہے اور ان کے گنجلک

ابہام اور تعقید سے بھی بچتا رہا ہے۔ اس لحاظ سے بندش کی چستی لفظ اور معنی، اظہار و

احساس کے درمیان ایک لطیف توازن قائم کرنے کا نام ہے۔ محمد حسین آزاد نے ’آب

حیات‘ میں اور شبلی نے شعرا لعمم میں ایک شعر پر شیخ علی حنزیس کی اصلاح کا ذکر اس ضمن

میں کیلے۔ سیہ چوری بہ دست آن نگارِ نازِ نہیں دیدم
 بہ شاخِ صنر لیں پیچید مارِ آستیں دیدم
 اس شعر کا آخری ٹکڑے حذف کر کے اس کی اصلاح اس طرح کی :-
 سیہ چوری بہ دست آن نگارے
 بشاخِ صنر لیں پیچید مارے

اس اصطلاح کو بندش کی چستی کی مثال کے طور پر پیش کیا گیا ہے۔ یہاں لفظ کو احساس اور بیان دونوں کے ارتکاز کا پیکر قرار دیا گیا ہے اور لفظ میں یہ ارتکازی کیفیت جس قدر زیادہ ہوگی اسی قدر تہہ ذاری، توانائی اور بلاغت میں اضافہ ہوگا۔

اختتامیہ

آخر میں ہمیں ایک بار پھر مشرقی اور مغربی تصورات فن کے باب میں ہاس کے نظریات کی طرف رجوع کرنا چاہیے۔ اس تفریق کو شاید غیر ضروری تعمیم کہا جاسکتا ہے اور یقیناً مغرب اور مشرق کے فن اور ادبیات میں استثنائی نمونے بھی بہت ہیں لیکن ان سب کے باوجود ہاس کی یہ تفریق مشرقی اور مغربی تصورات اور بالخصوص فارسی اور انگریزی ادب کے تنقیدی تصورات کے درمیان امتیاز اور مماثلت کے متعدد نکات ضرور فراہم کرتی ہے۔

۱۔ مشرق دیکھنے والے اور جو چیز دیکھی جا رہی ہے دونوں کو ایک کر دیتا ہے مغرب ان کے درمیان فاصلہ برقرار رکھتا ہے اسی فن اور حقیقت کا جو رشتہ افلاطون اور ارسطو اور ان کی پیروی میں یورپی ادب نے اختیار کیا وہ مشرق کے لیے بالعموم اور فارسی تنقید کے لیے بالخصوص قابل قبول نہیں تھا۔ اسی لیے المیہ کا ارتقا نہیں ہوا اور اسی لیے آرسطو میں خارجیت محاکات اور رزمیہ شاعری کے بجائے داخلیت، مرموز علامتیت اور تاثراتی شاعری کا عروج ہوا۔

۲۔ مشرق جبلت میں ڈوبا ہوا اور مغرب حسیات میں۔ اور جبلت کی اسی ضابطہ بندی

کا ایک نتیجہ اصناف کی ضابطہ بندی اور مضامین اور ساخت کی درجہ بندی کی شکل میں ظاہر ہوا۔ روایت کی جو گرفت فارسی ادب کے ذریعے رائج ہوئی اسے جہلت انسانی کا کلیہ سمجھ کر اختیار کیا گیا، اس میں اضافیت یا تغیر و تبدل کے تاریخی ارتقا کی گنجائش کم تھی اور اس لیے متعینہ سانچے کے اندر رہ کر نغز گوئی اور ندرت ادب کے کمال دکھانے ہی کو فن سمجھا گیا اور مضمون آفرینی کی ایک نئی شکل وجود میں آئی۔

۳۔ مشرق میں لمس کی قوت شدید ہے اور مغرب میں بصارت کی۔ کم سے کم فارسی شاعری کے پیش نظر تسلیم کرنا ہوگا کہ یہاں اظہار بھی مشاہدے کے بجائے حسیات کے ذریعے ہوا ہے اور حسیات سے مرکب انھیں تاثر پاروں نے شعر کا تانا بانا بنا ہے۔ اس طرح فارسی شاعری کو بنیادی طور پر مشاہدات اور حسیات کے بجائے سانچوں اور ضابطوں کی شاعری قرار دیا جائے تو بے جا نہ ہوگا۔

FATTERNS AND MOTIFS
مغربی تصورات سے موازنہ کیا جائے تو اندازہ ہوگا کہ فارسی شاعری نے حقیقت کا ایک ایسا تصور پیش کیا جس میں فن کار کی شرکت اور شمولیت، حقیقت فن کار کی شخصیت اور فن کی روایت سے مل کر تشکیل پذیر ہوتی ہے اور اس کی تشکیل میں تخیل بھی شامل ہے اور احساس و اظہار کا جادو بھی۔

کتابیات

- ۱۔ اردو تنقید کی تاریخ جلد اول (الہ آباد)
میخ الزماں
- ۲۔ جمالیات کے تین نظریے (لاہور)
نصیر احمد ناصر
- ۳۔ چہار مقالہ
نظامی عروضی سمرقندی
- ۴۔ مرآة الشعر (اثر پردیش اردو اکادمی لکھنؤ ایڈیشن)
عبدالرحمان
- ۵۔ دبیر عجم
اصغر علی رومی (لاہور)
- ۶۔ ہماری شاعری (لکھنؤ، نواں ایڈیشن)
مسعود حسن رضوی
- ۷۔ بحر الفصاحت
نجم الفنی (لکھنؤ)
- ۸۔ آب حیات
محمد حسین آزاد
- ۹۔ شعرا عجم
شبلی